



NATIONAL COUNCIL FOR THE ELDERLY
Patronage - H.E. The President of the Republic of Malta
Members of AGE Platform Europe

NEWSPAPER POST

L-Anzjani Llum

Lehen il-Kunsill Nazzjonali tal-Anzjani


Nru. 123

Settembru - Dicembru 2026



**II-KUNSILL NAZZJONALI TAL-ANZJANI
JIFRAĦ LILL-ANZJANI KOLLHA FL-OKKAŻJONI
TAL-JUM INTERNAZZJONALI TAL-ANZJANI
L-1 TA' OTTUBRU 2026**

F'din l-edizzjoni...




2

**Dr Ian Borg LLd, Dip Not Pub, LLd, MP
Deputat Prim Ministru u
Ministru ghas-Sahha u Anzjanità Attiva**



2

**Dr Deo Debbatista MD., MMCFD, PM
Segretarju Parlamentari għall-Anzjanità Attiva**



24

**Dr Paula Mifsud Bonnici LLd, MP
Shadow Minister għall-Anzjani
fi hdan il-Partit Nazzjonalista**

Settembru - Dicembru 2026



Il-Kunsill Nazzjonali tal-Anzjani jifraħ u jagħti merħba lil Dr Ian Borg għall-ħatra tiegħu bħala Deputat Mexxej u Ministru tas-Saħħa u Anzjanità Attiva

L-Onorevoli Ian Borg tweled u trabba Ħad-Dingli. L-interess bikri tiegħu fis-servizz pubbliku u fil-governanza wasslu biex isegwi studji fil-liġi. Huwa ggradwa mill-Università ta' Malta fl-2012 wara li temm b'suċċess Dottorat fil-Liġi, Diploma fil-Prattika Nutarili u Lawrja tal-Baċellerat fil-Liġi.

Fis-sena 2005, meta kien għad kellu biss dsatax-il sena, huwa kien elett Sindku ta' Ħad-Dingli u, b'hekk, sar wieħed mill-iżgħar sindki fl-istorja ta' Malta. Huwa serva f'din il-kariga sal-2013 meta għadda għall-politika nazzjonali. Infatti, dik is-sena, Ian Borg kien l-iżgħar Membru tal-Kabinett wara li nħatar Segretarju Parlamentari għall-Presidenza kif ukoll għall-Fondi tal-UE fi hdan l-Uffiċċju tal-Prim Ministru.

Fl-2017, Dr Borg inħatar Ministru għat-Trasport, l-Infrastruttura u Proġetti Kapitali. Taħt it-tmexxija tiegħu, sar progress kbir fl-iżvilupp tat-toroq arterjali, fis-sistemi tat-trasport pubbliku u fi proġetti oħrajn ta' infrastruttura. B'kollaborazzjoni mal-Kunsilli Lokali u ma' *Infrastructure Malta*, il-Ministru Borg beda proġett nazzjonali biex jinbnew mill-ġdid mijiet ta' toroq residenzjali fil-lokalitajiet kollha u, permezz t'hekk, tejjeb l-infrastruttura u l-aċċessibbiltà għall-komunitajiet madwar Malta. Barra minn dan, huwa ssorvelja diversi proġetti mwettqa mid-Dipartiment tax-Xogħlijiet Pubbliċi u kkontribwixxa għall-modernizzazzjoni u t-titjib tal-infrastruttura pubblika tal-pajjiż.

F'Settembru 2024, Dr Ian Borg kien elett Deputat Kap tal-Partit Laburista għall-Affarijiet Parlamentari. B'riżultat ta' dan, flimkien mar-rwol tiegħu bħala Ministru għall-Affarijiet Barranin u Ewropej u l-Kummerċ, Dr Ian Borg inħatar ukoll Deputat Prim Ministru u, fis-26 ta' Novembru tas-sena 2024, huwa kien fdat bil-portafoll tat-Turiżmu.

Wara l-elezzjoni ġenerali tal-2026, Dr Ian Borg inħatar Ministru għas-Saħħa u Anzjanità Attiva u, għal darb' oħra, kien ikkonfermat bħala Deputat Mexxej tal-Partit Laburista.



Il-Kunsill jifraħ ukoll u jawgura lil Dr Deo Debattista, MD, MMCFD, MP għall-ħatra tiegħu bħala Segretarju Parlamentari responsabbli għall-Anzjanità Attiva

It-Tabib Deo Debattista tweled il-Belt Valletta nhar l-Erbgħa, 24 ta' Lulju tas-sena 1963. Huwa ggradwa bħala tabib u, wara li ħadem l-isptar, kompli jspeċjalizza fil-qasam ta' tabib tal-familja u huwa Membru tal-*Malta College of Family Doctors*.

Fil-karriera medika, it-Tabib Debattista offra s-servizzi professjonali tiegħu f'diversi lokalitajiet u oqsma u dan għenu ferm biex ilaqqgħu ma' nies u pazjenti bi bżonnijiet u realtajiet differenti u kumpleksi. Dawn l-esperjenzi kienu, u jibqgħu, il-bażi tal-karriera politika ta' Deo, kif jafuh in-nies.

Din mhijiex l-ewwel darba li l-Prim Ministru għoġbu jafda lit-Tabib Deo Debattista b'responsabbiltajiet fil-Kabinett tal-Ministri għax, qabel dan iż-żmien, Dr Debattista diġà serva bħala Segretarju Parlamentari responsabbli mill-Indafa Pubblika u l-Affarijiet tal-Konsumatur fejn, fost affarijiet oħrajn, kien responsabbli mill-Awtorità għall-Medicini f'Malta. F'dak iż-żmien, it-Tabib Debattista ta l-kontribut siewi tiegħu fir-regolamentazzjoni tat-tagħmir mediku b'mod aktar sigur għall-pazjenti kollha u anki xpruna inizzjattivi ta' aċċessibilità ta' medicini għal kulhadd flimkien ma' roħs fil-prezzijiet tal-medicini. Illum, it-Tabib Deo Debattista huwa s-Segretarju Parlamentari l-ġdid responsabbli għall-Anzjanità Attiva. Meta tqis li t-Tabib Debattista dejjem żamm il-pazjenti fiċ-ċentru tal-ħidma tiegħu, il-Kunsill Nazzjonali tal-Anzjani huwa fiduċjuż li Deo jibqa' kommess li jkompli l-ħidma tiegħu biex dejjem itejjeb il-kwalità tal-ħajja tal-anzjani kollha kemm hi b'mod mill-iktar inklussiv f'dinja li qed tkompli dejjem tiżvolgi b'passi mill-iktar mghagġlin.

'L-ANZJANI LLUM' huwa lehen il-Kunsill Nazzjonali tal-Anzjani li johroġ bla hlas kull tliet xhur biex iżomm lill-Anzjani kollha infurmati b'dak li qed jiġri dwarhom u għalihom, u biex jaqsam magħhom il-veduti, ideat u suggerimenti tagħhom.

IL-BORD EDITORJLI

Editor:

Vincent Piccinino

Membri:

Josiah Grech, Mary Mangion u Marica Attard Cassar

Proof Reader:

Sonya Micallef

Text Layout & Distribution:

Marica Attard Cassar

IL-KUNSILL

President:

Anthony De Giovanni

Viċi President:

Peter Paul Bonnici

Segretarju:

Raymond Cardona

Ass. Segretarju u

Segretarju Internazzjonali:

Emanuel Deguara

Teżorier:

Godwin C. Micallef

Ass. Teżorier:

Andrè Vassallo Grant

Uffiċċjal għar-

Relazzjonijiet Pubbliċi:

Mary Mangion

Ass. U.R.P.:

Mary Farrugia

Membri:

Saviour Attard
Louise Azzopardi
Lino Debono
Anthony Grech
Emanuel Grima
Alfred Mallia
Paul Muscat

Membri Co-Opted:

Pawlu Caruana
Josiah Grech

HINIJET TAL-UFFIĊĊJU GĦALL-PUBBLIKU

Ċemplu għall-appuntament
mit-Tnejn sal-Gimgha
09:00 - 12:00



INDIRIZZ POSTALI

'L-Anzjani Llum'

Kunsill Nazzjonali tal-Anzjani

Triq Dom Mawru Inguanez,

Birkirkara - BKR 4811

Tel: 21 243860

E-mail: maltakna@gmail.com

www.kna.org.mt

Issettjat u Stampat: Bonnici's Press

36, Triq San Pawl, Valletta

EDITORJAL



Hbieb Anzjani, Insellmilkom

Jikteb Vincent Piccinino - Editor

L-attriċi famuża ta' Hollywood, Katharine Hepburn, tirrakonta grajja helwa ta' meta kienet żgħira. Fi kliemha stess, tgħid hekk:

"Darba, meta kelli xi tlettax-il sena, kont ma' missieri fil-kju biex naqtgħu l-biljetti għaċ-ċirklu. Sa fl-aħħar, familja waħda biss kien għad fadal quddiemna sa ma kien imissna

aħna. Dik il-familja tassew impressjonatni. Familja ta' tmint itfal; probabbilment, kollha taht it-tnax-il sena. Minn ilbieshom, għalkemm indaf u puliti, stajt tobsor li ma kinux xi sinjuri. It-tfal kollha kienu jafu jgħibu ruħhom tajjeb; jistennew fil-kju, tnejn tnejn u id f'id wara missierhom u ommhom. Kienu eċitati jtkellmu dwar il-buffi tal-kummiedja, l-annimali eżotiċi u dak kollu li kienu ser jaraw dakinhar. Mill-eċitament tagħhom, kien jidher ċar li qatt qabel ma kienu marru ċ-ċirklu. Din kienet ser tkun xi haġa veru speċjali għalihom.

Il-missier u l-omm kienu fuq quddiem u debru ferħanin li kienu ser jagħtu din l-esperjenza sabiha lill-uliedhom. Il-mara kienet qed iżżomm id żewġha u tħares lejn wiċċu qisha qed tgħidli li, hu, huwa l-kavallier qalbieni tagħha. Hu kien qed jitbissem jara lil familtu daqstant kuntenta.

It-tfajla ta' wara l-ħġieġa staqsietu kemm biljetti ried. Imkabbar bih innifsu, qalilha li ried tnejn kbar u tmienja żgħar. Meta t-tfajla qaltlu kemm jiġu, l-omm ħalliet id żewġha u wiċċha sfar filwaqt li l-missier beda jlaqlaq. Haseb li ma kienx sema' tajjeb u, allura, reġa' staqsieha kemm u t-tfajla rrepetiet l-ammont ta' qabel. Kien jidher ovvju li l-missier ma kellux flus biżżejjed. Tfantas! Kif kien ser jgħid lit-tmien uliedu li ma setax johodhom iċ-ċirklu?

Għalkemm ma konniex xi sinjuri, meta missieri ntebaħ x'kien qed jiġri, dahhal idejh fil-but, ħareġ karta ta' għoxrin dollaru u tefagħha fl-art quddiemu. Imbagħad, missieri tbaxxa, ġabar dik il-karta tal-flus, taptap fuq spallejn ir-raġel u qallu: "Skuzani ta, imma, waqgħetlek din mill-but!" Ir-raġel fehem x'għamel missieri. Kienet karità b'dinjità! B'hekk, dak il-proxxmu ma kellux għalfejn jimbarazza ruħu billi jammetti li ma kellux flus iżjed jew jumilja ruħu billi jittallab il-ħniena. Huwa apprezza l-għajnuna f'sitwazzjoni ddisprata, imbarazzanti u ta' qsim il-qalb. Ir-raġel ħares dritt f'għajnejn missieri, qabadlu jdejh it-tnejn u, b'xuftejh jirtogħdu u b'demgħa mdendla ma' xfar għajnejh, qallu: "Grazzi ħafna! Grazzi sinjur! Din tfisser ħafna għalija u għall-familja tiegħi!"

Missieri u jien morna fil-karozza u tlaqna lura lejn id-dar. B'dawk l-għoxrin dollaru missieri kien ser jixtri l-biljetti biex nidhlu ċ-ċirklu. Għalkemm ma rajnihiex il-kummiedja dakinhar, it-tnejn ħassejna ċertu ferħ ġewwa fina li jisboq dak kollu li seta' jipprova kwalunkwe spetaklu ieħor li stajna nassistu għalih. Dakinhar, tgħallimt il-valur li tagħti lil haddieħor. Li tagħti huwa isbaħ milli tirċievi. Jekk trid sodisfazzjon fil-ħajja, tgħallim aġti. L-imħabba ma tinsabx f'dak li inti tistenna li tirċievi imma f'dak li inti lest li tagħti; anki jekk huwa kollox! L-importanza li tagħti lill-proxxmu qatt ma tista' tkun emfasizzata żżejjed għax, meta tagħti, dejjem issib il-ferħ. Tgħallim aġmel lil haddieħor ferħan billi tagħti u tara kemm inti stess tagħmel lilek innifsek ferħan."

Is-saħħa u s-sliem lil kulhadd.

RAPPORT AMMINISTRATTIV TAS-SENA 2025 TAL-KUNSILL NAZZJONALI TAL-ANZJANI

Li nqara waqt l-Assemblea Ġenerali Annwali tal-Kunsill li saret It-Tlieta, 21 t'April 2026



Matul is-sena 2025 il-Kunsill iltaqa' regolarment kull xahar u kull meta kien mehtieg. Saru wkoll diversi laqgħat tas-Sottokumitati. L-attendenza tal-membri għal-laqgħat matul is-sena kienet tajba.

Il-Kunsill Nazzjonali tal-Anzjani, wettaq diversi ħidmiet, u għamel kuntatt u laqgħat ma' diversi Ministri, Entitajiet u Organizzazzjonijiet. Rappreżentanti tal-Kunsill attendew *seminars* u konferenzi. Attendew ukoll Assembled taż-żewġ partiti politici prinċipali u laqgħat ġenerali ta' diversi għaqdiet/organizzazzjonijiet affiljati u entitajiet oħra.

Fil-qasam internazzjonali l-Kunsill Nazzjonali tal-Anzjani, attenda regolarment laqgħat tal-*AGE Platform Europe* fi Brussell, organizzazzjoni li tagħha l-Kunsill huwa membru attiv. Il-President iservi bħala Viċi President tal-*AGE Platform* u jiffirma parti mill-Kumitat Eżekuttiv tal-*AGE* u Ċermen tal-Kumitat tal-Akkreditazzjoni. Is-Segretarju Internazzjonali, is-Sur Emanuel Deguara, jirrapreżenta lill-KNA fl-Assemblea Ġenerali Annwali tal-*AGE*. Diversi membri tal-Kunsill jiehdu sehem attiv fit-*Task Forces* tal-*AGE* dwar diversi temi li jikkonċernaw il-persuni anzjani.

Il-Kunsill Nazzjonali tal-Anzjani jinnomina żewġ membri fuq il-Kunsill maħtur skont il-Liġi tal-Kummissarju tal-Anzjani sabiex jagħti pariri kif ukoll jimmonitorja l-implimentazzjoni ta' strumenti internazzjonali.

Kisbiet:

- Il-Kunsill ħadem sabiex ikollu verżjoni bill-Malta ta' terminologija important bħalma hi *Ageism* u *cioe* l-isterotipar, il-preġudizzju u d-diskriminazzjoni fuq il-baži tal-Età. Wara diskussjonijiet mal-Kunsill tal-Malti li kkonsultaw esperti tal-lingwa Malti sar qbil li bil-Malti l-kunċett ta' *Agiesm* ikun espress bil-kelma *Etaizmu*. Il-Kunsill ħadem sabiex din il-kelma tkun stabbilita.
- Il-KNA ħa sehem attiv fil-ħidma tal-*AGE Platform* sabiex id-Direttiva tas-Sewqan ma timpattax b'mod negattiv fuq is-sewwieqa anzjani billi kienu qed ikunu diskussi restrizzjonijiet fuq il-persuni anzjani proposti mill-Kumissjoni Ewropea, bl-*advocacy and lobbying* li l-KNA għamlet sew lokalment kif ukoll ma għaqdiet oħra fuq skala Ewropea. Id-deċizzjoni tal-Kunsill tal-Ministri u tal-Parlament Ewropew kienet li r-regolamentazzjoni tithalla f'idejn il-gvernijiet domestiċi.
- Bil-kollaborazzjoni tal-KNA ma' din l-għaqda u bil-għajnuna tal-BEUC l-Organizzazzjoni Ewropea tal-Konsumatur segwejna l-iżvilupp tad-Direttiva tal-Medicini li introduċiet il-QR *code* iżda li setgħet waqqfet il-*leaflet* informattiv. Il-KNA nagħtat ċertezza mill-Ministru tas-Saħħa li f'Malta il-*leaflet* ser jinżamm.
- Bil-għajnuna tas-Segretarju Parlamentari għall-Anzjanità Attiva, l-Onor. Dr Malcolm Paul Agius Galea, il-kontribuzzjoni tal-pensjonanti li jkunu rikoverati fid-Djar u l-iSptar tal-anzjani ddaħlet miżuri fil-Baġit 2026 aktar favorevoli għall-anzjani billi tnaqqsu fil-persentaġġi tal-kontribuzzjonijiet.
- Il-KNA kienet protagonista fil-*lobby* sabiex il-Pajjiż jissapportja l-inizjattiva tal-UNECE dwar il-konvenzjoni tan-Nazzjonijiet Magħquda dwar id-Drittijiet tal-Persuni Anzjani.

Laqgħat:

Saret laqgħa ta' kortesija mal-E T Miriam Spiteri Debono, President ta' Malta, lil hija l-Patrana tal-KNA, fejn gie diskuss materji li jolqtu l-persuni anzjani u fost l-oħrajn il-ħtieġa li l-età tkun inkluża fil-Kostituzzjoni bħala karatteristika protetta.

Laqgħat mal-Onor. Dr Jo Etienne Abela, MD, MP, Ministru tas-Saħħa u Anzjanità Attiva, u mal-Uffiċjali tal-Ministeru tiegħu. Fuq materji li għandhom x'jaqsmu fis-saħħa tal-Anzjani, u l-htieġa li jiżdjet is-sapport finanzjarju tal-KNA. Saru wkoll diskussjonijiet dwar, l-*Outpatients* għall-anzjani ġewwa San Vinċenz De Paul, is-Servizz tas-*Silver T*, l-anzjanità, il-ġejjieni u l-partecipazzjoni fl-ippjanar, il-kura fit-tul.

Laqgħa mal-Onor. Dr Malcolm Paul Agius Galea, MD, MP, Segretarju Parlamentari għall-Anzjanità Attiva, kif ukoll mal-Uffiċjali ta' San Vinċenz De Paul, dwar il-kontribuzzjoni tal-pensjonant li jkun rikoverat fid-Djar u Sptar tal-anzjani fejn ġie miftiehem li jsiru miżuri favur il-pensjonant. Bħala riżultat il-Baġit tal-2026 idahħal tnaqqis fil-persentaġġ tal-kontribuzzjonijiet fis-seħħ f'Rikonoxximent Statutorja, Djar tal-Anzjani: il-KNA għamel ukoll proposta dwar rappreżentanza tal-Anzjani fuq il-*Board* tal-OPSA, u ddiskuta titjib fis-Servizz tas-*Silver T*.

Saru laqgħat regolament ma' Dr Steve Agius, CEO tal-AAKK, flimkien mas-Sur Alex Gobey, COO tal-AAKK, fejn ġew diskussi diversi proġetti ta' kollaborazzjoni bejn il-Kunsill u l-Aġenzija għall-Anzjanità Attiva u Kura fil-Komunità. Fejn flimkien saru diversi proġetti u għajnuniet ta' tqassim tal-*Magazine 'L-Anzjani Llum'*.

Delegazzjoni tal-KNA ltaqgħet ukoll ma':

L-Onor. Dr Michael Falzon MP, Ministru għall-Politika Soċjali u d-Drittijiet tat-Tfal, kif ukoll mas-Segretarju Permanenti, is-Sur Mark Musu', u uffiċjali oħra ta' Sigurta' Soċjali, fejn ġew diskussi l-Anomaliji li nholqu matul iż-żmien kawża ta' riformi, provvedimenti fid-diversi Baġits, benefiċċji bil-persentaġġ u tibdiliet oħra. Saru wkoll proposti għal benefiċċju tal-pensjonanti u t-titjib fil-livell tal-għajxien tal-anzjani. Il-KNA saħaq fuq ir-rappreżentanza tal-persuni anzjani fil-*Pension Working Group*.

L-Onor. Dr Andy Ellul, MP, Segretarju Parlamentari għad-Djalogu Soċjali u l-Akkomodazzjoni, dwar rappreżentanza adegwata tal-persuni anzjani fl-MCESD u konsultazzjoni stutturata u permanenti fil-fora kollha li jolqtu l-anzjani.

Saret ukoll korrispondenza mas-Sa Maria Micallef, Ċerperson tal-MCESD, u ma' Dr Brenden Zerafa, CEO tal-MCESD, dwar rappreżentanza permanenti tal-Anzjani f'dan il-*Forum*.

L-Onor. Dr Chris Bonett, MP, Ministru għat-Trasport, l-Infrastruttura u x-Xogħlijiet Pubbliċi, fejn ġie diskuss is-sewieqa anzjani, is-sigurtà fit-toroq, is-servizz tat-trasport pubbliku, l-*insurance* tas-sewqan, kordinament bejn id-diversi Entitajiet Regolatorji, *Signage* u *Traffic Lights* fit-toroq u *pedestrian*, bankini u infrastruttura kif ukoll il-*lift tal-Foss* ta' San Gakbu.

Laqgħa mal-Onor. Roderick Galdes, MP, Ministru għall-Akkomodazzjoni Soċjali u Affordabbli, dwar l-akkomodazzjoni u l-anzjani.

Il-Kunsill ipparteċipa permezz tal-konsultazzjoni pubblika dwar il-midja soċjali mas-Segretarju Parlamentari għall-Ugwaljanza u r-Riformi.

Saret laqgħa mall-Onor. Dr Alex Borg, Kap tal-Oppożizzjoni u Kap tal-Partit Nassjonalista, fejn ġew diskussi: In-narrattiva politika u r-rakkomandazzjoni tal-WHO, l-etaiżmu u l-inkluzjoni tal-età bħala karatteristika protetta fil-Kostituzzjoni ta' Malta, isemmew ukoll il-Bliet u rħula li jkunu *age-friendly*, u l-partecipazzjoni tal-anzjani fl-ippjanar u fit-teħid tad-deċiżjonijiet.

Il-Kunsill ikkopera wkoll u kellu laqgħa ta' kortesija mal-Assoċjazzjoni għad-Drittijiet tal-Konsumatur immexxija mill-President is-Sa Pauline Azzopardi, fejn ġew diskussi: Koperazzjoni u azzjonijiet flimkien, l-anzjan bħala konsumatur, Il-*Patient Information Leaflet update*, l-*Insurance* primjums tal-anzjani, is-servizzi għall-anzjani u d-*digital gap*.



Saret laqgħa mal-*Malta Bankers Associations* fejn il-Kunsill, iltaqa' ma' *Chairman* is-Sur Kenneth Farrugia, u s-Segretarju Ġenerali s-Sur Karol Gabarretta, fejn ġew diskussi: Is-Servizzi bankarji u affarijiet relatati, l-*online banking*, servizz bit-telefon u *scams* u sigurtà.

Saret laqgħa wkoll mas-Sa Catherine Calleja, *President Insurance Association Malta*, fejn ġew trattati diversi temi li jaffettwaw liċ-ċittadini anzjani f'Malta, b'mod partikolari dwar is-servizzi ta' assigurazzjoni u hwejjeg relatati.

Konferenza tal-Għaqdiet Affiljati

Saret il-laqgħa statutorja mal-Għaqdiet Affiljati permezz ta' *workshops* fejn ħarġu b'ideat u suggerimenti fir-rigward il-prijoritajiet tal-anzjani u x'inhu mistenni mill-Kunsill.

Minn dawn il-*workshops* ħareġ li:

- (a) Flimkien mas-sitwazzjoni soċjali u amministrattiva, is-saħħa, kemm mentali kif ukoll dik fiżika, hija ta' importanza kbira għall-anzjani;
- (b) Laqgħat bħal dawn għandhom isiru aktar frekwenti biex nisimgħu s-suggerimenti u l-ideat li jista' jkollhom dawn l-Għaqdiet u Assoċjazzjonijiet; u,
- (c) Billi jkunu identifikati s-suggerimenti ta' dawn l-Għaqdiet u Assoċjazzjonijiet halli l-Kunsill ikun f'pożizzjoni li jgħaddi l-ideat tajbin li joħorġu lill-awtoritajiet kompetenti.
- (d) Hemm il-ħtieġa li nitkellmu iżjed dwar is-servizzi bankarji u l-iżolament minħabba n-nuqqas ta' litteriżmu diġitali (AI u IT) għax dan qiegħed iżomm lil ħafna anzjani milli jipparteċipaw kif jixraq f'dinja li, kulma tmur, qegħda ssir dejjem aktar diġitali;
- (e) Fil-Kunsilli Lokali għandu jkun hemm *one-stop-shop* apposta biex jindirizza d-diffikultajiet kollha li jkollhom l-anzjani;
- (f) Għandhom isiru iktar laqgħat (*intergenerational*) li jlaqqgħu ż-żgħażaġħ mal-anzjani għax l-anzjani huma ż-żgħażaġħ tal-imġhoddi u ż-żgħażaġħ huma l-anzjani tal-gejjieni;
- (g) Is-servizz *Customer Care 153*, ma tantx huwa effettiv għax is-sistema ta' *answering machine* fid-dipartimenti xejn ma tgħin lill-anzjani;
- (h) Il-banek għandhom jallokaw ċerti ħinijiet għal servizzi esklussivament għall-persuni anzjani; u,
- (i) Fl-aħħar nett, kien hemm min staqsa jekk is-*Seventy-Five Plus* għadux jgħodd; kien hemm min semma d-dewmien tal-anzjani sakemm jinqadew fiċ-Ċentri tas-Saħħa u kien hemm ukoll min issuggerixxa xi tip ta' kumpens stabbilit fis-sistema offrut mill-istat għal min isofri xi danni.

Laqgħa Ġewwa Għawdex

F'Novembru saret il-Laqgħa annwali ġewwa Għawdex. Bħala parti mill-programm saret laqgħa mal-*Gozo Regional Development Authority* – GRDA, ġewwa l-Uffiċċju tagħhom, fejn is-Sur Ivan Falzon, CEO tal-GRDA tkellem dwar il-ħidma tal-Awtorità li tikkompreni analaži xjentifiku u tiġbor evidenza biex jgħadduha lill-Gvern bex fuqha jissawru l-*policies*. Huwa tkellem dwar li-popolazzjoni Għawdxija li qed tikber u dan għal raġuni li hemm ħafna Maltin, u ħafna Għawdxin li kienu emigraw qed jerggħu jiġu lura. Saret Diskussjoni dwar ir-Residenza Djar għall-Anzjani ġewwa Għawdex, it-trasport pubbliku l-isfidil fid-diġitalizzazzjoni, u s-*cyber crime*.

Saret ukoll laqgħa fl-Uffiċċju ta' Għawdex tal-Onor. Ministru Dr Jo Etienne Abela, MP, fejn sibna tilqagħna s-Segretarja Privata tal-Ministru Abela, is-Sinjura Mariella Abela. Matul din il-laqgħa tqajmu diversi punti ta' interess ġenerali li jirrigwardjaw is-servizzi tas-saħħa offriti lill-anzjani. Barra minn dan, sar ukoll ftehim li, f'dan il-*magazine*, nibdew ingibu tagħrif dwar skemi tas-servizzi tas-saħħa li jinteressaw lill-anzjani.

Stedinet:

Saru diversi stedinet li l-Kunsill baġat rappreżentant għalihom. Fost dawn kien hemm Quddiesa Pontifikali f'Jum il-Vitorja, diversi konferenzi u avvenimenti oħra li għandhom x'jaqsmu mal-anzjanità bħall-*AACC Employee Awards 2024* u l-Premju Anzjan tas-Sena.

Media Soċjali:

Saru ħafna ħidmiet biex intejbu u nżidu s-sit elettroniku billi nagħornaw dejjem il-*Website*, il-*Facebook* tal-Kunsill, kif ukoll *Instagram* u *Twitter*, u dan kollu grazzi lis-Sur Josiah Grech tal-ħidma tiegħu fuq dan is-sit elettroniku.

Il-Magazine tal-Kunsill - 'L-Anzjani Llum'

Dan il-*Magazine* li bqajna nipublikawh bil-ħidma fejjieda tal-Editur is-Sur Vincent Piccinino, bl-għajnuna tas-Segretarja Amministrattiva, is-Sinjura Marica Attard Cassar u l-Bord Editorjali. Dawn dejjem raw u ħadmu qatieh biex dan il-*Magazine* jkun dejjem aktar attraenti, informativ, u l-anzjan jiehu pjaċier jaqrah. Apparti li wiehed jista' jsibu fuq is-sit elettroniku wkoll.

Nixtieq niehdu din l-okkażjoni fejn nirringrazzja lil kontributuri li jiktbu fuq il-*Magazine*, tal-kontribut li jagħtu bil-kitbiet tagħhom, kif ukoll lil dawk kollha li taw xi donazzjoni. Issa aktar minn qabel fejn apparti l-karta u l-istampar dejjem jogħlew, kif wiehed jaf li kollox ma jibqax l-istess prezz, kif ukoll l-impustar li dejjem toghla. Posta għal kull *magazine* issa qegħdin inhallsu 58c.

Ma nistax nagħlaq mingħajr ma nizzzi ħajr lill-membri kollha tal-Kunsill tax-xogħol siewi tagħhom u l-għajnuna li dejjem sibt minnhom fil-qadi ta' dmirijiet bħala Segretarju. U fl-aħħar, imma żgur mhux l-inqas, ħajr lis-Segretarja Amministrattiva, is-Sinjura Marica Attard Cassar, għax-xogħol u l-appoġġ li dejjem tagħti lill-Kunsill u l-għajnuna li jien personalment dejjem sibt minnha.

Grazzi

Raymond Cardona
Segretarju Onorarju



Għala l-mixi huwa tajjeb

Kitba ta' Vincent Piccinino

il-mixi regolari jnaqqas iċ-ċans ta' infjammazzjoni kronika u dan barra li l-mixi fl-arja aperta jagħtina iċ-ċans niehdu ftit nifsijiet fil-fond u nnaddfu l-pulmun mill-qiegh.

Spiss nisimgħu min jgħid li l-bniedem ma jgħix bil-ħobż biss. U veru! Infatti, biex jaħdem kif għandu jkun, il-ġisem tal-bniedem għandu bżonn ukoll l-eżerċizzju; jeħtieġ li jiċċaqilaq u jithaddem għax, inkella, jitgħażżen, jistaġna u jiġġammja. Ejja ngħiduha kif inhi! Kulhadd għandu bżonn l-eżerċizzju, mhux aħna l-anzjani biss. Imma, naturalment, aħna iktar u iktar għax, wara li nerfgħu mix-xogħol, jekk ma nagħtux kas, għandna tendenza li ngħaddu hafna mill-hin tagħna f'hajja sedentarja; jew bilqieghda nieklu, jew naraw it-*television* jew, inkella, mimdudin, biex nistrieħu, għax issa hdimna biżżejjed u jixirqilna nistrieħu. U veru wkoll!

Imma, kif jgħidu, kollox irid ikun! M'għandniex nippretendu li nistgħu ngħaddu l-kumpliment ta' hajjitna kwazi ma niċċaqalqux imbagħad, fl-istess hin, nistennu li l-magna ta' ġisimna tibqa' tiffunzjona bħal qabel mingħajr ma nagħtuha *service* regolari, nibdlulha ż-żajt u nagħmlulha xi ftit *valetting* ukoll. Naturalment, tal-età tagħna, hadd ma jippretendina mmorru l-gym jew niġġoggjaw imma, b'daqshekk, ma jfissirx li ma nistgħu nagħmlu assolutament xejn. U huwa, appuntu, għalhekk li l-mixi huwa l-eżerċizzju l-aktar addattat għalina l-anzjani għax, filwaqt li jagħtina l-benefiċċji meħtieġa, fl-istess hin, ma jesponiex għall-perikli ta' forom oħra ta' eżerċizzji iktar aggressivi li jipprattikaw dawk li għadhom ferm iżgħar minna.

U dan iġibni għas-suġġett ta' din il-kitba. X'inhuma dawn il-benefiċċji? Għala l-mixi huwa tajjeb? Kif naraha jien, il-mixi għandu tliet tipi ta' benefiċċji, li huma: **fiziċi**, **mentali** u anki f'dak li hu **wellbeing**, il-mod kif thossok, il-kwalità tal-hajja. Ejjew narawhom wiehed wiehed!

Nibdew b'dak li hu **fiziku**. Huwa fatt magħruf li l-mixi jgħin hafna li iċ-ċirkulazzjoni tad-demmi li hija funzjoni tant importanti għal ġisimna. Il-mixi jhaddem il-ġogi u l-muskoli u, b'hekk, jevita lil tal-ewwel milli jissaddu u lil tat-tieni milli jibbiesu. Studji sabu li pass meqjus fil-mixi, isahħaħ il-qalb iktar minn eżerċizzju intens u li l-mixi ta' kuljum isahħaħ l-irkupptejn u mhux idgħajjifhom, bħalma jibzgħu xi wħud. Barra minn hekk, ġie stabbilit ukoll li l-mixi moderat wara l-ikel ibaxxi l-livell taz-zokkor fid-demmi iktar milli jekk toqgħod bilqieghda jew timtedd. Kontra dak li jemmu xi wħud, il-mixi jgħin anki d-diġestjoni tal-ikel billi jistimula iċ-ċaqliq tal-imsaren kif ukoll jattiva l-moviment tal-organi linfatiċi li jgħinu l-ġisem biex jehles minn dawk l-affarijiet li m'għandux bżonn. Fl-aħħar nett, huwa indikat ukoll li, tul iż-żmien,

Għal dawk li huma benefiċċji **mentali**, bla dubju ta' xejn, il-mixi, speċjalment fil-beraħ, isahħaħ il-memorja iktar mill-movimenti ristretti li, normalment, nagħmlu d-dar. *Mens sana in corpore sano*, jgħid qawl Latin. Jiġifieri, 'moħħ frisk huwa kkondizzjonat minn ġisem b'saħħtu'. M'għandna bżonn ebda studju biex jgħidilna li l-mixi jistimula l-ħsieb kreattiv u anki jzid l-abbiltà li tgħinek issolvi l-problemi li jinqualgħu. Min jimxi jaf li mhux l-ewwel darba li jkollu problema, jew xi kelma fuq il-ponta ta' lsienu imma ma jistax jiftakarha, u jkun ispirat bis-soluzzjoni, jew bit-tnebbieha tal-kelma li jkun qed ifittex, waqt li jkun għal kwiet jagħmel passiġġata. Il-mixi b'pass mgħaġġel (*at a brisk pace*) għal skop ta' eżerċizzju l-Ingliżi jsejnhulu *the constitutional* u l-kliem li jużaw biex ifissru s-sensazzjoni li thoss meta tagħmlu huma *invigorating* u *exhilarating* (jiġifieri, jimlewk bl-enerġija). Nitkellem għalija, mhux darba jew tnejn li l-ideat għal xi kitba bħal din jiġuni, appuntu, waqt xi waħda mill-mixjiet li nħobb nagħmel darbtejn kuljum; waħda filgħodu u l-oħra f'xi hin waranofsinar. Għalhekk, għamiltha drawwa li miegħi ngorr karta u lapas biex, jekk tiġini idea tajba, nieħu nota tagħha halli żgur ma ninsihex sakemm nasal lura d-dar.

U lanqas m'għandna bżonn lil min jgħidilna li l-eżerċizzju jew, aħjar, fil-kaz tagħna l-anzjani, il-mixi, jgħin f'dak li hu **wellbeing**, għax tassew li thossok aħjar bih. Anki l-aptit tiftaħ wara passiġġata tajba. L-ewwel nett, il-mixi ta' filgħodu jgħinek issib il-bilanċ bejn iċ-ċiklu tal-irqad u l-hin li ngħaddu mqajmin.. Marbut ma' dan, ġie stabbilit ukoll li l-mixi konsistenti jtejjeb il-kwalità tal-istess irqad iktar milli kieku wiehed jorqod iżjed. Huwa nnotat ukoll li mixja, anki ta' għaxar minuti biss, tnaqqas l-ansjetà fi ftit tal-hin. Għalhekk l-għaref jgħidlek biex ma tiħux deċiżjonijiet, speċjalment dawk importanti, fis-saħna tal-mument. Ieqaf! Mur imxi! *Cool down, man!* Ehles mill-ansjetà l-ewwel, imbagħad iddeċiedi.

Qatt ma nista' nenfasizza biżżejjed l-importanza kbira tal-eżerċizzju għal saħħitna; kemm dik fizika kif ukoll dik mentali għax, kif għidt iktar 'il fuq, il-bniedem ma jgħix bil-ħobż biss u, fil-hajja, kollox irid ikun! L-aħħar kelma tiegħi hija biex inhegġigkom tfittxu dejjem li tkunu anzjani attivi ta' veru. Qisu li toħorġu timxu imqar darba waħda kuljum, għal nofs siegħa; aħjar minn xejn. U anki meta tkunu d-dar bilqieghda, il-parir tiegħi hu li, flok tgħaddu l-hin kollu tiċċassaw quddiem it-*television* jew, inkella, imkaħħlin mal-*monitor* tal-*computer*, għandkom teżerċitaw moħħkom kemm tifilhu, billi jew taqraw xi haġa bis-sens, bħal dal-maġazin, pereżempju, jew billi tagħmlu xi *crossword puzzle* jew issolvu xi *sudoku* halli la ġisimna u lanqas moħħna ma jiġġammjaw għax, meta karozza tiġġammja, fl-*iscrap yard* tispicċa!

Kunu mberkin ... u narakom il-Mall!

Il-Pensjoni tagħna meta mmorru noqogħdu go dar ta' Mistrieħ

Minn ta' Emanuel Deguara



Hbieb, l-ewwel u qabel kollox niringrazzjaw lil Mulej li tana il-grazzja li nerggħu niltaqgħu permezz ta' dan il-magażin. U nawgura biex kulhadd igawdi il-kumplament tas-sajf u nżommu ruhna b'saħħitna billi nevitaw xemx diretta u nżommu ruhna friski.

Illum xtaqt li nitkellmu dwar dettalji għal meta niddeċiedu li mmorru ngħixu fi djar, hekk imsejha tal-Anzjani, jien minn naħa tiegħi qed insejhlhom djar ta' mistrieħ. Qed insejhlhom hekk għaliex fil-viżjoni tiegħi, għandha tkun l-għażla tagħna li niddeċiedu li mmorru go dar ta' mistrieħ. Għandna niddeċiedu li mmorru b'dispożizzjoni pożittiva, u nħarsu lejn dawn id-djar daqs kieku sejrjn villegġjatura, fejn ser insibu lil min jieħu hsiebna.

Mela ejja naraw kif tiġi aġġustata il-pensjoni tagħna meta nidhlu f'dawn id-djar:

Nibda biex ngħid li għal fini biex tiġi aġġustata l-pensjoni d-djar jinqasmu fi tnejn,

(A) Dawk id-djar jew istituzzjonijiet fejn ir-residenti jirċievu kura akuta ta' saħħa.

(B) Djar fejn iservu biss ta' residenza u ma tingħatax fihom kura akuta ta' saħħa.

Min ikun residenti go djar (A), li huma l-Isptar San Vincenz De Paul, l-Isptar Mater Dei inkluzi djar oħra ikkuntrattati mill-istess Mater Dei, u ċ-Ċentru ta' Rijabilitazzjoni Karen Grech jiġu ċċarġjati 80% tal-pensjoni tagħhom kif ukoll 60% ta' dhul ieħor li jista' jkollhom.

Dawk li jgħixu go djar taħt il-kategorija (B), ikollhom tnaqqis ikkalkulat fuq 60% tal-pensjoni tagħom kif ukoll 60% ta' dhul ieħor li jista' jkollhom.

Minn din is-sena, 2026, **jekk it-tnejn mill koppja** jkun resident go dar ta' mistrieħ it-tnaqqis ikun ta' 70% flok 80% mill-pensjoni u 60% ta' dhul ieħor għal dawk ta' kategorija (A), u ta' 50% flok 60% mill-pensjoni u 60% ta' dhul ieħor għal dawk ta' kategorija (B).

Hemm ukoll kategorija oħra li ma tantx tissemma. Din hija speċifika għal residenti li jirritornaw lura il-proprjetà residenzjali li kienet mikrija lilhom mill-Awtorità tad-Djar meta jsiru residenti go dar ta' Mistrieħ. Min minn dawn ikollu kura taħt kategorija (A), tinqatagħlu 60% tal-pensjoni/benefiċċju li jirċievi u 40% ta' dhul ieħor li jista' jkollu. Dawk li jaqgħu taħt kategorija (B) tinqatgħalhom 40% tal-pensjoni/benefiċċju u 40% ta' dhul ieħor.

Ir-rati ta' tnaqqis jiġu kkalkulati mill-istituzzjoni fejn ikun ir-resident, u wara li l-istituzzjoni tgħaddi r-rati ta' tnaqqis lid-Dipartiment tas-Sigurtà Soċjali, id-dipartiment jibda jnaqqas il-pensjoni skont ir-rati u data ta' bidu ta' residenza li ttiħ dik l-istituzzjoni.

Biex l-istituzzjoni kkonċernata tasal għal rata ta' tnaqqis ta' dawk is-60% ta' dhul ieħor appartati dak id-dhul minn pensjoni, jitolbu lir-resident biex jiddikjara dan id-dhul li jista' jkun ġej minn renti, imghaxijiet, investimenti eċċ. Ta' min ifakkar, li għal fini fejn tissemma dhul minn pensjoni, ikun ifisser pensjoni ġejja minn fejn ġejja u mhux dik biss li toħroġ mid-Dipartiment tas-Sigurtà Soċjali.

Ikun hemm hafna li jsaqsu l-għala mill-pensjoni qed tinqatgħalhom iżjed minn 80% jew 60% tal-pensjoni u jibqgħalhom f'it hafna f'idejhom. Li jiġri hafna drabi, huwa, li peress li r-rata ta' tnaqqis tinħadem fuq 80 jew 60 fil-mija tal-pensjoni kif ukoll 60% ta' dhul ieħor, meta tgħodd it-80/60 fil-mija mas-60 fil-mija ta' dhul ieħor jirrizulta persentaġġ ta' tnaqqis tal-pensjoni oġhla minn 80/60 fil-mija. F'kelma waħda dak it-tnaqqis ta' dhul ieħor, jinqata' wkoll mill-istess pensjoni fejn diġà qed jinqatgħu t-80/60%. Infatti jkun hemm każi fejn jekk ikun hemm ammont sostanzjali ta' dhul ieħor, il-pensjoni tista' titnaqqas kollha. Il-liġi imma tipprovdi li l-pensjonant irid jibqagħlu f'idu €1397,62 (Lm600) fis-sena. Din is-somma tista' tkun fil-forma ta' imghaxijiet, renti, interessi tad-dhul ieħor u mhux kemm jibqagħlu pensjoni f'idu.

Hawn ta’ min ifakkar li l-pensjonant għandu dritt li jitlob lill-istituzzjoni biex tghaddilu l-kalkolu ta’ kif ikunu waslu għar-rata ta’ tnaqqis.

Jekk nassumu li wieħed biss mill-koppja jkun/tkun marret tghix f’dar ta’ mistrieħ, u bejniethom it-tnejn, persuna waħda minnhom biss ikollha l-pensjoni tagħha. F’dan il-każ il-persuna li tibqa’ tghix għor-residenza privata tagħha jkollha dritt għal 70% tal-pensjoni, anke jekk il-pensjoni ma tkunx tagħha. Il-*bonuses* statutorji jinqasmu bejn tnejn. Ikun hemm każi fejn min jibqa’ fir-residenza privata tiegħu u jkollu pensjoni baxxa xorta jkollu dritt biex jieħu parti mill-pensjoni tal-konjugi sakemm il-pensjoni titla’ għal 70% tal-pensjoni tar-resident god-dar tal-mistrieħ.

Jekk is-somma ta’ 70% mħallsa lill-konjugi li jibqa’ jgħix fid-dar privata tiegħu tkun inqas mill-pensjoni tal-età (il-pensjoni li mhix kontributorja) għal dik is-sena partikolari, ir-rata tiżdied għar-rata ekwivalenti daqs ir-rata tal-Pensjoni tal-Età. Il-pensjoni tal-Età din is-sena 2026, hija ta’ €153.18 fil-gimgha.

Għal lum nieqfu hawn, ippruvajt inkun konċiż kemm jista’ jkun bla ma nidhol f’xi dettalji tal-liġi halli dak li jkun jifhem aħjar, imma jekk ikun hemm min jixtieq elaborazzjoni fuq xi dettall partikolari, nistedinkhom tiktbu lil KNA fuq l-email imsemmi fil-magazin. Minn qalbi nerga’ nixtiqilkhom saħħa, ġid u paċi.

Inselli Għalikhom
Manuel



IN MEMORIAM

Lina Brockdorff 1930 - 2026

Nhar San Pawl ta’ din is-sena, fl-10 ta’ Frar, smajna b’dieqa li ħallietna s-Sinjura Lina Brockdorff fl-età venerabbli ta’ hamsa u disgħin sena. Lina Brockdorff kienet kontributur regolari ta’ dan il-magazin u, mill-kummenti li nisma’, naf li bosta huma daww li jieħdu gost jaqraw l-istejjer ħelwin li kienet tikteb.

L-awtriċi, kittieba tad-drammi u xandara, Lina Brockdorff, twieldet l-Isla fil-21 ta’ Mejju tal-1930.

L-edukazzjoni tagħha kienet interrotta fl-1939 meta skoppjat it-Tieni Gwerra Dinjija u meta ċ-ċekjkna Lina kien għad kellha biss disa’ snin. Imma, fuq l-insistenza ta’ missierha Patrick, meta ntemmet il-gwerra, Lina reġgħet marret lura l-iskola. Proprijament, Lina xtaqet taqbad karriera fil-medicina imma, dak iż-żmien, il-ġenituri tagħha ma kinux jaffordjaw iżommuha ma taħdimx għal hames snin shaħ sakemm tispicċa mill-Università u allura, minflok, bdiet taħdem bħala għalliema.

Bdiet tikteb meta kellha sbatax-il sena. Lina kienet kittieba prolifika u, fis-snin ta’ wara, hija kitbet għadd ta’ programmi li xxandru fuq ir-*Rediffusion* fis-snin hamsin u sittin. Ahna nafuha mill-istejjer tagħha li, ħafna minnhom deħru (u jibqgħu jidhru) f’dan il-magazin. Imma mhux kulhadd jaf li, barra iktar minn tliet mija u erbghin novella u kitbiet oħrajn, tul ħajjitha, Lina Brockdorff kitbet ukoll sitt antoloġiji u tnax-il rumanz. Barra minn hekk, hija kitbet diversi radjudrammi li, xi wħud minnhom, saħansitra, anki xxandru fuq ir-radju Awstraljan.

Għal tmien snin shaħ, Lina Brockdorff serviet fil-kariga ta’ President tal-Għaqda Letterarja Maltija u kienet ukoll Membru tal-Għaqda Poeti Maltin. Billi dan kollu donnu li ma kienx biżżejjed, Lina kitbet ukoll l-awtobijografija, bl-isem ta’ ‘*Sireni u Serenati*’ dwar l-esperjenzi tagħha fiż-żmien it-Tieni Gwerra Dinjija. Ta’ min jgħid li, fis-sena 2004, dan ix-xogħol rebaħ il-premj u għall-aħjar ktieb mhux fittizju mill-Kunsill Nazzjonali tal-Ktieb. Anki l-komunità letterarja Maltija rrikonoxxiet il-kontribut kbir ta’ Lina Brockdorff billi, waqt serata f’Ġieħ l-Akkademja tal-Malti, onoratha bil-Midalja tad-Deheb.

F’isem il-President u l-Membri kollha tal-Kunsill Nazzjonali tal-Anzjani, inwasslu l-kondoljanzi sinciera tagħna lill-familjari kollha tas-Sinjura Lina Brockdorff.

Il-kompożitur Malti Pawlu Grech 1938-2021

Kitba ta' Peter Paul Ciantar

Fil-11 ta' Frar tas-sena 2021, miet il-ħabib tiegħi, il-kompożitur Malti, Pawlu Grech. Kellu tnejn u tmenin sena. Ftit li xejn nafu dwaru għax kien xi ftit riżervat imma qalbu, kemm personalment kif ukoll kulturalment, kienet miftuħa għal kulhadd mingħajr riżervi ta' xejn.



Fuq dawn in-notamenti, għandi referenza li Pawlu kien qalli li, waqt il-kors fil-Konservatorju, kien anki jagħti *recitals* u dejjem iddistingwa ruħu. Semma wkoll li, f'dawn il-kunċerti, li kienu miftuħin għall-pubbliku, hu dderieġa l-kompożizzjoni tiegħu stess, *Poemetto Natalizio*. Xogħol iehor tiegħu li jirrifletti l-ewwel inklinazzjoni tiegħu fil-kompożizzjoni

Niftakar l-ewwel laqgħa tiegħi miegħu fl-Iskola tal-Mużika, Johann Strauss il-Belt. Meta indirizzajtu bit-titli li tasew jixirqulu, qalli, "Jiena Pawlu; Pawlu Grech." Tbissim u bdejt insejjaħlu Paul. "Le!" qalli minnufih. "Pawlu; Malti jien!" Impressjonanti! Kien għadu ġej minn wieħed u tletin sena jgħix barra; għaxar snin Ruma u wieħed u għoxrin sena Londra.

Niftakar sewwa l-intervista li kont għamiltlu għar-radju tal-istat u, fost il-mistoqsijiet li għamiltlu, kont staqsejtu x'kien jippreferi, il-mużika jew il-pittura? Għax Pawlu kien bravu fil-qasam tal-pittura wkoll u kien kritiku qawwi tas-suġġett. Imma Pawlu wegħibni immedjatament billi qalli, "It-tnejn; m'hemmx preferenzi bejniethom; it-tnejn komplimentari għal xulxin!" Lil Pawlu niftakru jgħidli wkoll li, qabel mar Ruma, kien ta erba' kunċerti fuq il-pjanu li nstemgħu fuq ir-*Rediffusion*.

Lil Pawlu Grech, l-aktar li kont nafu kien bħala għalliem tal-pjanu fl-Iskola tal-Mużika. Ma ngħidx li ma kienx għal qalbu hemm imma dejjem xtaq ikollu studenti aktar avvanzati flok dawk tal-bidu. Sa fejn naf jien, ma tantx dam hemm għax intefa' għal-lezzjonijiet privati. L-aħħar darba li ltaqajt miegħu, qalli li veru li kellu ftit studenti imma kienu tasew tajbin u kien mimli entużjażmu biex jgħinhom jipperfezzjonaw. Kien qalli wkoll li l-ħabiba tiegħu, Amanda Tabone, kienet qed tghinu jiġbor il-materjal tiegħu kollu. F'kelma waħda, torganizzalu x-xogħlijiet tiegħu; kemm dawk mużikali kif ukoll dawk tal-pittura. Wara din il-laqgħa tiegħi miegħu, li seħħet fuq tal-linja sejrinn minn Putirjal, hu għall-Ħamrun u jien għar-Rabat, jisgħobbija ngħid li qatt ma ltaqajt miegħu iktar.

L-ewwel darba li kont smajt bl-isem ta' Pawlu Grech kien mingħand missieri. Kien qalli li dan il-guvnott kien qed jistudja fl-*Accademia Santa Cecilia* ta' Ruma. Tellajt l-antenni mill-ewwel għax naf bl-importanza li għandu dan il-konservatorju li minnu ħargu kompożituri kbar. Mid-dehra, missieri kien jaf xi ftit lil missieru, li ta' spiss kien ikun il-Kažin, *La Valette*, il-Belt. Wara, qrajt artiklu tajjeb ħafna dwar Pawlu Grech miktub minn Nutar Vincenzo Maria Pellegrini. Għalkemm naf li qiegħed għandi, dan l-artiklu ma stajt insibu mkien. Imma sibt xi notamenti tan-Nutar Pellegrini dwar Pawlu Grech u, magħhom, sibt ukoll in-notamenti li kont hejjejt għall-intervista li kien tani Pawlu.

kien, *Il Carnevale di Malta*.

Pawlu ggradwa Londra; kemm bħala pianist kif ukoll bħala kompożitur, kompli d-direzzjoni tal-orkestra fir-*Royal Academy of Music*, Londra wkoll, fejn ingħata r-*Ricordi Prize*. Fil-qasam tal-kompożizzjoni, Pawlu studja mal-magħruf Hans Keller li, għal snin twal, kellu konnessjoni mal-*BBC*. Ta' min jgħid ukoll li, bejn is-snin sebgħin u tmenin, xogħlijiet mużikali ta' Pawlu Grech kienu esegwiti f'Londra, fl-Italja u anki fil-Ġermanja.

Pawlu Grech kien Belti; twieled fis-sena 1938. Beda l-istudji mużikali tiegħu ma' Patri Albert Borg, Agostinjan. Ta' sittax-il sena ngħata borża ta' studju biex imur jistudja l-mużika fl-*Accademia Santa Cecilia*, Ruma fejn għamel għaxar snin u studja wkoll il-pittura.

Peress li kiseb *diploma* fil-pjanu sentejn qabel il-waqt, Pawlu ngħata borża ta' studju oħra biex ikabbar it-tagħlim tiegħu fid-direzzjoni u l-kompożizzjoni ġewwa Londra u kien hemm li, fl-1968, meta kien għad kellu tletin sena, Pawlu kien mistieden mill-*BBC Radio 3* biex jidderiegi l-famuza, *English Chamber Orchestra*.

L-aktar li kkoncentrajt f'din il-kitba huwa d w a r i l - q a s a m mużikali imma Pawlu Grech iddistingwa ruħu anki fil-pittura u din kienet għal qalbu ħafna wkoll. Fil-fatt, fis-sena 2000, ingħata l-unur ta' *Chevalier Académique* mid-



Diretturi tal-*Accademia Internazionale Greci-Marino*, *Accademia del Verbano di lettere, arti, scienze* ta' Vinzaglio, l-Italja. Pawlu Grech baqa' jżomm il-kuntatti tiegħu ma' barra minn Malta. Miet fis-sena 2021, f'*Casa Antonia*, Ħal Balzan.

Minn qalbi, nappella lill-awtoritajiet biex ix-xogħlijiet mużikali u l-pitturi tiegħu jinstemgħu u jintwerew fil-pubbliku ħalli nkunu nistgħu napprezzaw aktar it-talenti artistici ta' dan il-kompatrijott Malti.



Fil-harġa Numru 121 ta' dan il-magażin, l-anzjan attiv, Frankie Piccinino, kiteb dwar il-logħba antika tat-tombla. Gustuża l-kitba tiegħu, bħal dejjem, imma, lili qanqalli ċerta nostalgija u tiffkriet.

Ġieli noqgħod naħseb, imma tgħid, it-tombla minn fejn giet impurtata hawn Malta? Ma naħsibx li hi xi passatemp li hloqna aħna. U kif baqgħet daqstant popolari, anki sal-lum stess? Hawn min jgħid li din il-logħba dahlet Malta bħala riżultat tar-rabtiet li pajjiżna kellu ma' Napli fi-imgħoddi imma dan kollu jintilef fiċ-ċpar tal-istorja.

Li nista' ngħid hu li jien, illum, ngħodd tlieta u tmenin sena. Meta kelli xi sitta jew sebgħa snin, niftakar li, tard waranofsinar, meta l-qilla tax-xemx sajjija tibda tbatti, għadd ta' nisa kienu jingabru fit-triq ta' quddiemna biex jgħaddu siegħa żmien u, fl-istess ħin, jistrieħu ftit wara jum xogħol tad-dar u taħbit mal-familji numerużi li kien ikollhom. Min kien jintefa' bil-qiegħda fuq għatba ta' xi biebs, min kien iġib miegħu xi kaxxa jew banketta jew siġġu mid-dar u jintasbu jilagħbu t-tombla għal ftit sittiet jew soldi.

Kien żmien ieħor! Infatti, dak iż-żmien, il-biljett li kienu jilagħbu fuqu kienu jwaħħlu ma' biċċa kartuna biex, meta logħba tintrebaħ, ikunu jistgħu jerġgħu jużawh għal kemm-il darba jridu.

Kellhom diversi modi ingenużi biex jimmarkaw in-numri li jtilgħu. Għadni niftakar in-nanna Lużar tqaxxar laringa, tqaxqax il-qoxra mix-xliefa u, bil-holqa tal-ħjata, taqta' hafna tundjaturi żgħar u tnixxifhom fuq iċ-ċint tal-bejt biex tużahom ħalli timmarka n-numri tat-tombla. Oħrajn kienu jgibu magħhom xi landa tal-EXO mimlija buttuni mfarrdin u jużaw lilhom. Imma jkolli ngħid ukoll li din is-sistema ġieli wasslet għal sitwazzjonijiet redikoli u tad-daħq għax, tant kemm kien ikun hemm tfal jiġru 'l hawn u 'l hinn li mhux l-ewwel darba li kont nisma' lil min jgħid: "Ow, ow; stenna ftit! Erga' għidli n-numri li telgħu għax it-tifla tajritli kollox!" U, bil-paċenzja kollha, dik li kienet tkun qed ittella' t-tombla, kienet tirrepetihomlha. Araw x'sabar kellhom in-nies ta' dari! Mur ġibek tagħmilha llum din! Forsi għalhekk ma damux wisq biex xi hadd jiskopri li, biex timmarka x'tela', tista' tuża l-ġibs, imbagħad thassru b'biċċa ċarruta ħażina u l-biljett tkun tista' terġa' tilgħab fuqu kemm trid.

Ħaġ' oħra li kont ninnota ta' tifla żgħira li kont kienet li, kultant, flok in-numri nfushom, kienu jgħidu xi haġ' oħra u jien, ngħid għalija, ma kont nifhem xejn. Mhux l-ewwel darba li smaġt lil dik li kienet tkun qed ittella' n-numri, bi tbissima mqarba fuq wiċċha, tgħajjat: "Il-maqlubin!" (jigifieri, 69) jew, "Żewġ sorijiet għarkupptejhom!" (22) jew, saħansitra, anki: "Saqaġ Navarru!" (jigifieri in-numru 11). Insomma, farsa shiħa! Aktar tard, meta kbirt, skoprejt li omni u n-nanna kienu jafu hafn' aktar minn



Kif bdiet u sa fejn waslet

Kitba ta' Carmen Dimech

dawn l-alternattivi għan-numri u tgħidx kemm konna nidhqu kull meta kienu jgħiduhomlha!

Nerġa' ngħid, kien żmien ieħor; żmien sempliċi meta ommijietna kienu jafu jiehdu pjaċir bi ftit u jikkuntentaw bix-xejn! Tafu sakemm? Sakemm xi hadd induna li tista' ddawwar lira minn passatemp bħal dan! Nimmagina li l-haġa bdiet meta xi hadd mar ifesfes f'widnejn il-Kappillan u jgħidlu: "Hemm is-sala tal-Knisja, qajla tintuża! Għax ma torganizzax tombla u tigbor in-nies tal-Parroċċa go fiha u l-qliegħ kollu jmur għall-festa? Fl-istess ħin, bis-saqaf fuq rashom, it-tombla, mhux biss tkun tista' ssir fis-sajf imma fix-xitwa wkoll!" U, milli jidher, naħseb li l-idea tant intgħogħot li hekk seħħ. Barra minn hekk, minhabba li aħna l-Maltin bħal mogħoż, minbarra li thaġru parroċċi oħrajn, anki l-każini tal-baned rikbu fuq il-karru. Saħansitra, anki l-politiċi bdew jorganizzaw it-tombla; biex jiltaqgħu mal-kostitwenti tagħhom, naturalment! Riklam bħal dan! Mhux ta' min jtilfu! Mhux hekk?

U l-logħba tant kisbet popolarità li ma damux ma tfaċċaw fix-xena x-xarks li għandhom il-flus u ma jafux x'ser jaqdbu jagħmlu bihom ħlief ikomplu jżiduhom! Malajr irrealizzaw li, jekk jirnexxilek timmodernizzaha, it-tombla tista' tkun popolari mhux biss mal-baxxi imma ma' daww li jqisu ruħhom bħala kolti wkoll! Però l-logħba kienet teħtieġ qala' sew mill-qiegħ! X'għamlu? Bdew mill-isem u, minn tombla, bdew isejjilha *bingo*. Flok is-sala tal-Kappillan, jew tal-każin, nibtu l-*bingo halls*, bil-*fitted carpets*, bl-*air conditioners*, bl-*iscreens* madwar is-sala kollha, bil-*computer*, bil-*microphone* u bil-*waiter* inewwillek id-*drink* li tordna. Minn hemm 'il quddiem, il-*caller*, flok jgħid: "Tnejn u hamsin" jew "Tlieta u tletin" beda jgħajjat: "*Five and two, fifty-two*" jew "*All the threes, thirty-three*." U, biex żgur tkun kolmpluta minn kollox, bdew jipprovdu l-*free transport* għal dawn il-*coffee mornings*. U hallih iħambaq dwar l-ilsien li tatek ommok lil Dun Karm! Dak fiex jifhem? Ma jafx li l-Maltin, għall-qliegħ, lesti jbigħu ruħhom? Aħseb u ara lsienhom!


Imma l-esperjenzi tiegħi marbutin mal-logħba tat-tombla mhumieħ limitati biss għax-xena lokali imma anki, saħansitra, jinfirxu lil hinn minn xtutna wkoll. Xi snin ilu, mort btala għand oħti tal-Kanada. Jum fost l-oħrajn, oħti qaltli: "Illejla mmorru sal-*bingo*!" Anki Nenu, ir-raġel t'oħti (Alla jagħtih il-glorja tal-Ġenna!) thaġjar jiġi magħna; avolja t-tombla ma kienx jaħmilha. "Mhux biex nilgħab, ta!" qalilna; "biex ngħaddi siegħa zuġġett!" Mingħalih! (Fil-fatt, mhux "zuġġett" qal imma nistħi ngħidilkom il-kelma proprja li uża!). Morna u r-raġel t'oħti, ta' Malti li kien, ġab miegħu borża karawett biex, ma' *drink*, jehda jfaqqat l-qoxra u jqarmeċ il-karawetta ta' ġol-fosdqa. Imma lanqas lahaq għafas l-ewwel żewġt iswaba' fuq l-ewwel qoxra tal-ewwel karawetta li ma nstemax kor unanimu shiħ madwarna kollu ta' "Xiiiiiiiiiiiiii!"

"Il-marelli!" skanta Nenu. (L-istess, mhux "Il-marelli" qal) "Jigifieri, hawnhekk, lanqas karawetta ma tista' tiekol?"

Iva, Nen, ruħi. Mill-geġwigija, il-frattarija u l-ġiri tat-tfal fit-triq ta' quddiemna, s'hawn waslet din l-imbierka tombla!

Pitturi famużi

Kitba ta' Vincent Piccinino



Salvador Dalí 1904 – 1989

Salvador Dalí twieled fil-Katalunja, Spanja, fil-11 ta' Mejju 1904. Kien pittur surrealista u esponent tal-kubiżmu, l-arti moderna u tad-dadaizmu. Dalí kien magħruf għall-ħila teknika tiegħu, għall-preċiżjoni ġeometrika fid-disinn u mhux l-anqas, għall-immagini u s-simboli bizarri li, ħafna drabi, jidhru fil-kwadri tiegħu. Bħala karattru, Dalí jista' jiġi deskritt b'ħafna aġġettivi. Kien fanfarun, mimli bih innifsu, artist versatili, kontroversjali u, fuq kollox, eċċentriku. Meta għalaq l-ġoxrin sena, ħalla l-mustaċċi fl-istil tal-pittur Spanjol tas-seklu sbatax, Diego Velazquez, kien jobromhom irqaq ippuntati 'l fuq u dawn saru karatteristika sinonima miegħu.

Meta nġhidu li Dalí kien eċċentriku, ma nkunux qed nagħmlu enfasi biżżejjed. Dalí kien artist, u bniedem, eċċentriku per eċċellenza. Kien eċċentriku fil-mod kif jgħix, kif kien igib ruħu, kif jilbes, fil-komportament

tiegħu, f'dak li kien jgħid u, naturalment ukoll, dan kollu huwa rifless fil-ħafna xogħlijiet artistici li pproduċa matul ھاjtu. Fl-1928, Dalí issottometta kwadru surrealista għal wirja imma kien irrifjutat għax qalulu li ma kienx jixraq li jkun esebit f'gallerija tal-arti ffrekwentata mill-pubbliku li ma kienx ippreparat għal ċerti sorpriżi. Mid-dehra, Dalí minn dejjem kien eċċentriku. F'Diċembru 1936, huwa bagħat rigal tal-Milied lil Harpo Marx, tal-Marx Brothers, rigal li kien jikkonsisti f'arpa li, minflok kordi, kellha *barbed-wire*. Mhux talli hekk, imma talli jidher ukoll li l-imġieba eċċentrika u kontroversjali ta' Dalí, anki fil-pubbliku, ħafna drabi kienet tiġbed aktar attenzjoni mix-xogħlijiet tiegħu stess.



Fl-1934, Dalí żar l-Istati Uniti għall-ewwel darba u, fil-Mużew tal-Arti Moderna ta' New York, kellu wirja tal-kwadri tiegħu u anki għamel tliet taħditiet dwar is-surrealizmu. F'waħda minnhom, lill-udjenza qalilhom: "Id-differenza bejni u raġel mignun hija li jien m'iniex mignun!" Ma kienx jaf li hadd ma jista' jkun l-imħallef fil-kawża tiegħu stess!

Varjazzjoni oħra ta' din il-battuta qalha meta kisirha mas-surrealisti minħabba kustjonijiet ta' ideoloġija politika. Is-surrealisti akkużawh li kien mixtri u li kien bieġh il-kawża tal-Moviment Surrealista għall-flus. Wiehed, saħansitra, qalagħlu l-laqam *Avida Dollars*, anagramma ta' Salvador Dalí, li tfisser li kien jagħmel għall-flus. Dalí, biex jizzikahom, qal: "Id-differenza bejni u s-surrealisti hija li jien surrealist!"



Għall-istess raġunijiet, Dalí kisirha anki ma' Pablo Picasso, li huwa kien jadurah, u, meta staqsewh dwar Picasso, Dalí qal: Picasso huwa Spanjol; anki jien. Picasso huwa pittur; anki jien. Picasso kommunist; lanqas jien!

Biex wiehed forsi jibda jasal biex jifhem l-estremità tal-eċċentriċità ta' Salvador Dalí, tajjeb li nsemmi xi ftit eżempji tal-komportament xejn ortodoss tiegħu. Dalí spiss kien ikun mistieden minn diversi istituzzjonijiet internazzjonali biex jagħti *lectures*, speċjalment, dwar is-surrealizmu jew l-arti moderna. Dalí kien donnu dejjem irid jiġbed l-attenzjoni lejha. Fl-1936, ھا sehem fil-Wirja Internazzjonali tas-Surrealizmu li saret Londra. Għal *lecture* li kellu jagħti hemmhekk,

Dalí ھاreg fuq il-palk liebes ta' buġhaddas. "Għax ridt nuri kemm se ninzel fil-fond!" qalilhom.

Fl-1955, kellu jagħti *lecture* fis-Sorbonne u mar hemm go *Rolls-Royce* mimlija bil-pastard, filwaqt li, fl-1958, għamel taħdita f'Parigi u ھاreg fuq il-palk iżomm *baguette* ta' xi tnax-il pied f'idu. U, mid-dehra, dawn il-praspar baqa' jagħmilhom sal-aħħar għax, fl-1982, biex jippromwovi l-ktieb, *The World of Salvador Dalí*, deher f'hanut tal-kotba go *Manhattan* mimdud go sodda u kkumnikat ma' magni li juru l-attività mentali u li jkejlu l-persjoni tad-demmi. Infatti, meta, sa fl-aħħar, Dalí kien aċċettat fl-Akkademya Franciża tal-Arti,



wiehed mill-akkademiċi qal li jittama li, issa, Dalí ma jibqax jagħmel iktar buffunati.

Salvador Dalí kien dixxiplu ta' Sigmund Freud u anki ltaqa' miegħu f'Marzu tal-1938. Dalí kien jaqrah lil Freud u dan influwenza mhux ftit ix-xogħol artistiku tiegħu. Fost oħrajn, it-temi ewlenin tal-kwadri tiegħu jinkludu l-ħolm, is-subkonxju, ir-religjon u x-xjenza. Lil Freud, Dalí kien jadurah; kien iqisu bħala l-eroj tiegħu u, saħansitra, ġieli irrefera għalih bħala missieru. F'wahda mill-wirjiet tal-kwadri surrealisti tiegħu ġewwa Londra, il-kritiku artistiku tad-*Daily Telegraph* ikkummenta hekk: "Dawn il-kwadri mis-subkonxju ta' Dalí juru talenti tant profondi li wiehed jittama li l-artist jerga' lura għall-konxju tiegħu ma jdumx!"

Meta miet missieru fl-1950, Salvador sab li ma kien ħallielu xejn fil-wirt u kellu jiftaħ kawża l-qorti biex jieħu lura kwadri u tpingijiet li kien ħalla fid-dar tal-familja tiegħu. Dam sentejn jiġġieled li, matulhom, darba anki kien akkużat li hebb għal nutar pubbliku.



Kif qed naraw, Dalí kien imħawwad wahda sew. Spiss kien jagħmel stqarrijiet kontradittorji, donnu apposta, biex jipprovoka. Dalí, pereżempju, qal li hu kien kattoliku u anjostiku; fl-istess ħin! Fl-1968, qal ukoll li, meta jmut Franco, Spanja m'għandhiex tirritorna għad-demokrazija imma għandha ssir monarkija assoluta. "Personalment," kompli jgħid Dalí, "jien kontra l-libertà u naqbel mal-Inkwizizzjoni Spanjola!"

Fl-1965, Dalí ltaqa' maż-żgħażuġha, Amanda Lear, dak iż-żmien mudella magħrufa bħala Peki Oslo. Dalí sar il-protettur tagħha! Skont Amanda Lear, hi u Dalí nqas fi "żwieġ spiritwali" fuq quċcata ta' muntanja deżerta.

Il-ftaħir u d-dikjarazzjonijiet dwar il-ġenju tiegħu ma kellhomx fini. "Kull filgħodu malli nqum," kien iħobb jgħid, "inħoss pjaċir enormi meta niftakar li jien Salvador Dalí!"

Dalí kien magħruf ukoll li kien jipprova jevita li jħallas il-kontijiet tar-restoranti li kien jiffrekwenta billi jpingi xi haġa

fuq wara taċ-ċekk. Fl-*ego* infinit tiegħu, kien jassumi li sid ir-restorant ma kienx se jsarraf dak iċ-ċekk bi tpingija ta' Dalí fuqu u, ħafna drabi, hekk kien jiġri.

Fl-1980, fl-età ta' sittu u sebghin sena, saħħtu marret lura u kien qed jiġi kkurat minħabba dipressjoni, drogi u sintomi ta' *Parkinson*.

Fl-1982, ir-Re Juan Carlos tah it-titlu ta' Markiż. Għall-bidu, dan it-titlu kellu jkun ereditarju imma, fuq talba ta' Dalí stess, fl-1983, inbidel u sar għal tul ħajtu biss.

Fl-1984, id-dipressjoni ggravatlu u beda jirrifjuta l-ikel. Dalí kien wera l-intenzjoni tiegħu li jħalli hom jiffriżawh u jzommuh ħaj sakemm tinstab kura għall-mard li kellu. F'Awwissu 1984, qabad nar fil-kamra tas-sodda tiegħu u Dalí kellu jittiehed l-isptar isofri minn ħruq serju.

Kien hemm għidut li Dalí kien imġieghel minn dawk li, suppost, kienu qed jieħdu



ħsiebu f'dan iż-żmien biex jiffirma ismu fuq għadd ta' kwadri bit-tila vojta li, wara mewtu, setgħu jintużaw bħala kwadri ta' Salvador Dalí. Kien ġie allegat ukoll li, mill-1965 sa ma miet, Dalí biegh għadd kbir ta' karti tat-tpingija ffirmati minnu stess biex ikunu jistgħu jintużaw għall-istess skop ta' xogħlijiet foloz. Minħabba f'hekk, in-negozjanti tax-xogħlijiet tal-arti joqogħdu ferm attenti għal kwadri attribwiti lil Dalí ta' dan il-perjodu.

F'Lulju tal-1986, għamlulu *pacemaker* u waqt dehra pubblika, Dalí qal: "Meta tkun ġenju, m'għandekx dritt tmut għax aħna meħtieġa għall-progress tal-umanità!" F'Novembru tal-istess sena, Salvador Dalí reġa' ddahhal l-isptar wara attakk tal-qalb u, hemmhekk, miet fit-23 ta' Jannar 1989 fl-età ta' erbgħa u tmenin sena.





Il-Medicina u l-Fejqan fil-Bibbja

kitba ta' Fr Charles Buttigieg

Il-Mard fil-Bibbja

Fl-Antik Testament, naraw l-esperjenza kiefra, speċjalment tal-mard, tal-lebbra, tal-ġuħ, tal-persekuzzjoni u tat-tbatija. Il-Lhud kienu jorbtu t-tbatija mad-dnub u mal-persekuzzjoni, kif insibu fil-ktieb tal-profeta Ġeremija. Kienu konxji wkoll li t-tbatija hija konsegwenza tal-ħażen tax-xitan, kif naraw fil-ktieb ta' Ġobb. Il-bniedem marid jitlob, l-ewwel nett, lil Alla għall-fejqan tiegħu biex jehilsu mill-mard. Il-mard kien marbut mal-qalb, mal-moħħ, mal-ghadam, mal-ghajnejn, mal-widnejn, mal-imnieher, mal-grizmejn, mas-sniien, mal-gilda, mad-demmi, mal-fwied, mal-kliewi, mal-istonku, mal-imsaren, mal-ghejja u mat-twelid tat-tfal għall-ommijiet. Ħafna drabi, il-mard tal-moħħ u tan-nervi kien assoċjat mal-possessjoni dijabolika. Mard komuni, bħal uġiġħ ta' ras, l-influenza u l-uġiġħ fl-istonku, ma tantx huma msemminjati direttament fil-Bibbja. Imma l-iktar mard imsemmi fil-Bibbja huwa dak tal-gilda u tal-lebbra. Hu mifhum li, fil-kultura bibblika, madwar sittin marda tal-gilda kienu jitqiesu bħala lebbra. Dan il-mard kien marbut mad-dnub kif ukoll mal-attività sesswali. Il-lebbriżżu kellu jgħix 'il bogħod mill-komunità u, jekk ifieq, kien jagħmel offerta lis-sacerdot li kien iroxxu għal seba' darbiet bid-demmi tal-annimal tal-offerta. Niltaqgħu wkoll max-xemxata li ġarrab Manasse, l-ewwel raġel ta' Ġuditta. Fil-ktieb ta' Tobit, naraw l-aṅġlu tal-fejqan, Rafel, u t-talb għall-fejqan ta' Tobija u Sara u ta' Bin Sira. Jissemmew diversi drabi l-mard u l-medicina. Fil-Ktieb tal-Għerf naraw il-mard li daħal fid-dinja minħabba l-ghira tax-xitan u, għalhekk, mhuwiex opra t'Alla. Fl-1882, Hobart ippreżenta erba' mitt kelma b'rabta mal-medicina fl-Evangelju ta' San Luqa u fl-Atti tal-Appostli. Rigward il-fejqan li Alla jagħmel mal-bniedem, San Pawl kiteb li: "Hu jfarragna fil-hemm kollu tagħna biex aħna, permezz tal-faraġ li bih Alla jfarragna, inkunu nistgħu nfarrġu lil dawk kollha li jinsabu f'kull xorta ta' hemm."

Medicina mill-Pjanti

Il-pjanti bil-weraq, bil-fjuri u bl-gheruq tagħhom, minbarra li kienu jintużaw bħala hwawar fl-ikel, fil-fwejjah u fil-produzzjoni tal-kuluri, kellhom ukoll użu bħala rimedju għall-fejqan u, għalhekk, huma wżati bħala medicina. Il-medicina mill-hxejjex kienet digà pprattikata fl-Eġittu, fid-dinja Griega u fit-tempju tal-alla tal-fejqan, Asklepios. Fil-Ġenesi naraw lil Ruben li sab pjanta narkotika bl-isem ta' 'tuffieħ l-imħabba'. Il-medicina kienet ukoll magħmula mill-mirra bħala żejt medicinali għax iż-żejt kien jintuża biex inaddaf imma, fuq kollox, jintuża bħala medicina għall-fejqan kif insibu fil-ktieb ta' Isaija. Għal tliet darbiet, Ġeremija jitkellem fuq il-karatteristiki medicinali tal-balzmu tal-Gilejad fil-Ġordan. Insibu wkoll l-użu tal-fejqan mill-inbid tal-ghenba u l-hall. It-tabib huwa mfahħar ħafna fil-ktieb ta' Bin Sirak.

Alla bħala Tabib

Fil-kulturi pagani, insibu diversi allat foloz li kienu marbutin mal-fejqan. Fost dawn, insibu lil Ea, l-alla akkadiku tal-holqien u tal-maġija; lill-alla serp Sumeru, Ningizzida, lill-alla Sumeru ieħor, Damu, li kien iben Ningizzida kif ukoll lil Nabu fil-Babilonja. L-allat Ixtar u Ixhara huma wkoll marbutin mal-fejqan. Insibu wkoll l-alla mara, Gula-Bau, jew Ninisina, tal-Eġittu u lil Selqet, l-alla mara skorpjun. Fil-Bibbja naraw lil Alla li jehles lill-bniedem mill-iskjavitù tal-Eġittu u, fuq kollox, Alla li jfejjaq għax "YHWH huwa t-tabib tiegħek." Fl-esperjenza tad-deżert, naraw lil Alla jordna lil Mosè biex jagħmel serpent tal-bronz biex ifejjaq lil dawk li kienu ngidmu mis-sriep velenużi tar-ramel. Fit-Tieni Ktieb tal-Kronaki, Alla jisma' t-talba ta' Ezekija u jfejjaq il-poplu. Diversi salmi jitolbu lil Alla għall-fejqan. Fl-Evangelju ta' San Matthew naraw lil Gesù jfejjaq lill-omm il-mara ta' Pietru u f'dak ta' San Mark narawh li, wara li fejjaq lill-omm il-mara ta' Xmun, filghaxija, fi nżul ix-xemx, ħadulu quddiemu lil dawk kollha li kienu morda jew li kienu maħkumin mix-xitan. Hekk ukoll fl-Ittra ta' San Ġakbu naraw kif "Hemm xi ħadd marid fostkom? Hállih isejjaħ lill-presbiteri tal-Knisja halli jitolbu għalih u jidilkuh biż-żejt f'isem il-Mulej. It-talba tal-fidi ssalva lill-marid u l-Mulej iqajmu u, jekk ikun għamel xi dnubiet, jinħafzu." Fil-Bibbja, naraw li Alla jfejjaq lill-bniedem mill-mard tiegħu. "Hu, li jaħfer dnubietek kollha, ifejjaq il-mard tiegħek kollu, jifdi lil ħajtek mill-qabar u jħaddnek bit-tjieba u l-ħniena."

Quddiem ir-realtà tal-mard u tbatija, in-nisrani huwa mħegġeg jitlob l-ghajnuna t'Alla għax, kif jgħid proverbju Etjopjan, "Għal min jahbi l-mard tiegħu, m'hemmx medicina u, għal min jahbi l-problemi tiegħu, m'hemmx soluzzjoni."

L-aħħar tislima lil marti, Josephine

Dik il-warda li rajt niexfa tħares lejki taħt it-tebut
b'vuċi baxxa kienet tkanta, bħala bint raħal it-tut,
innijiet illi jixirqu waqt quddiesa tal-mejtin
u tehmizni biex tfakkarni illi aħna 'l hemm mexjin.

Għal mument, hsibtek reġina, meta ħriġt fuq l-ispallejn,
u staqsiet din qalbi dgħajfa: "Minn hawnhekk, issa, għal fejn?"
Meta l-knisja sfat mudlama, xi hadd għalaq il-bibien.
Marti ħarġet tiegħu l-arja, barra t-talb u barra ż-żmien.

Rajtek sejra bla ssellimli f'dak l-għeluq ileqq tal-ħgeġ.
Jien stajt nobsor x'kont qed taħseb: qisek sejra għal xi tiegħ.
Xtaqt inkellmek, nerga' naqbad wiċċek ħelu għal mument
bejn idejja, biss bqajt sajjem minn das-sbejjah sentiment.

Bqajt mingħajrek, minn qawwietek; u għalxejn noqgħod nibkik;
għandi ħajtek fir-ritratti sabiex nibqa' nehda bik.
Int it-tieni li ltqajt miegħi u ma' wliedi li ħabbewk.
Insellmulek fejn int qiegħda u nwegħduk, mhux ser ninsewk!

Karmenu Mallia

14 t'April 2026

Appell

Il-Kunsill Nazzjonali tal-Anzjani jippubblika din ir-rivista, *L-Anzjani Llum*, kull tliet xhur. Din ir-rivista mill-anzjani għall-anzjani u li għandha ċirkolazzjoni ta' 2,500, titqassam ukoll lis-Segretarjat għad-Drittijiet ta' Persuni b'Diżabbiltà u Anzjanità Attiva, il-Kunsilli Lokali kollha, Għaqdiet Affiljati mal-Kunsill, id-Djar tal-Anzjani kollha (tal-Gvern, tal-Privat u tal-Knisja) kif ukoll għadd ta' anzjani abbonati.

Permezz ta' din ir-rivista li hija ta' interess u ta' tagħrif siewi għall-anzjani, aħna ninkoraġġixxu lill-anzjani kollha biex ikunu dejjem aktar attivi, kemm fizikament kif ukoll mentalment.

Għaldaqstant, napprezzaw ħafna jekk tagħtuna donazzjoni biex ingibulkom messagg promozzjonali f'din ir-rivista halli l-iskop fejjiedi tal-Kunsill ikun jista' jkompli jintlaħaq.

Għall aktar tagħrif fuq il-Kunsill wieħed jista' jidhol fil-Website - www.kna.org.mt, fejn issibu aktar rivisti li ħarġu fil-passat u informazzjonijiet utili għalikom.

Grazzi bil-quddiem

Nirringrazzjaw lil dawn is-Sinjuri li semgħu l-appell tagħna u għogobhom jagħmlu donazzjoni lill-Kunsill Nazzjonali tal-Anzjani biex jgħinuna nkopru ftit l-ispejjeż u biex inkomplu mexjin 'il quddiem fuq dan il-proġett fejjiedi għall-anzjani tagħna.

Is-Sur Alfred Conti Borda (Mosta) - €10.00

Is-Sinjura Josephine Williams (Raħal Ġdid) - €40

Is-Sinjura Eugenia Agius (Gżira) - €25.00

Is-Sinjura Lily Dimech (Valletta) - €10.00

L-Editur

Snajja' u xogħol il-Maltin tal-imghoddi

Kitba ta' Anthony Cardona B.A., M.A., S.Th. D.





Is-Sillar

Is-sengħa tas-sillar ilha f'Malta sa minn qabel il-migja tal-Kavallieri ta' San Ġwann fl-1530. Kienet sengħa mill-aktar qadima u meħtieġa meta ż-żwiemel kellhom sehem kbir fix-xogħol ta' kuljum. Fi żmien il-Kavallieri, kien hawn ħafna sillara primi li, minbarra li jfasslu u jħitu l-ġlud għal fuq dahar iż-żiemel, kienu wkoll iżejnuhom bil-frenez tad-deheb, taċċi bir-ras tal-fidda, bokkli tar-ram aħmar u ċineg ileqqu. Barra minn xogħlijiet oħrajn, is-sillar kien ukoll jaħdem **ix-xedd** għaž-żwiemel, jew il-bgħula tal-kalessi u l-karrettuni. F'Malta, kien hawn xi żewġ jew tliet sillara f'kull raħal imma, fl-irħula l-kbar u f'dawk ta' madwar ix-xatt, bħalma huma l-Marsa u Ħal Qormi, fejn kien hemm iktar xogħol ta' garr, wieħed kien isib bosta ħwienet tas-sillara u, mal-koxox tal-bibien, kien jara mdendlin **pennelli, taranti, kontri** u bċejjeċ oħra tax-xedd. Dawn huma ċineg u ħbula li kienu jintużaw biex jintrabtu flimkien meta s-sillar ikun qed jaħdem ix-xogħol tiegħu.

Ix-xedd huwa dak l-apparat tal-ġilda li jorbtu fuq dahar il-bhima biex tiġbed il-karrettun warajha. Ix-xedd kien jeħtieġ ikun ta' saħħa kbira kif ukoll ħafif u artab kemm jista' jkun biex ma jisloħx dahar il-bhima. Is-sillara kienu jaħdmu dawn ix-xeddijiet għaž-żwiemel tat-tigrija, għad-dilettanti kif ukoll għall-bhejjem tat-tagħbija, speċjalment għall-bdiwja, li kienu jużaw il-bgħula u l-ħmir. It-tagħmir tax-xeddijiet kien jikkonsisti minn ħafna bċejjeċ imma, prinċipalment, kien magħmul minn tliet biċċiet. L-ewwel biċċa tax-xedd tintlibes fuq ras il-bhima u tissejjah **kappestru** jew **tustiera**. Imbagħad, ilibbsulu **s-sidra**, li tintrabat minn sider il-bhima sal-karrettun u, fl-aħħar, hemm **l-arneż**, li jorbot sewwa ż-żiemel mal-karrettun u li fuqu jserrħu l-lasti tal-karrettun. Il-kelma arneż insibuha kemm fl-Ingliż, *harness* kif ukoll fit-Taljan *arnese*. Dawn il-bċejjeċ huma magħmulin mill-ġilda li s-sillar kien jaħdem b'sengħa kbira.

Il-hidma tas-sillar kienet teħtieġ ħafna reqqa għax iż-żwiemel mhux kollha ndaqs u x-xedd irid ikun imfassal skont id-daqs tal-bhima. Il-ġlud kienu jimpurtawhom mill-Ingilterra imma s-sillara kienu jikkurawhom billi jagħtuhom iż-żejt u joghorkuhom bis-sapun, imbagħad, jaqtgħu l-biċċiet skont il-bżonn u jgħaqqdu kolloxx billi jtaqqbu bix-**xifa** u jħitu bl-**imsella** u l-ispag. Kien xogħol li jsir kollu bl-idejn. Meta, imbagħad, daħlu l-inġenji, ċertu xogħol beda jsir bil-magni.

Il-**kappestru** jew **tustiera** hija l-armar li jintlibes ma' ras iż-żiemel. Hija bħal ċinga li ddur ma' ras iż-żiemel u li, ħafna drabi, kienu jzejnaha bil-kukkardi u tiżjin iehor, speċjalment għal xi tigrija jew għall-festa tar-raħal. Mat-tustiera, kienu jaħdmu biċċtejn tal-ġilda jgħidulhom **in-nuċċali** li jgħattu għajnejn iż-żiemel halli jgegħluh iħares 'il quddiem biss u, b'hekk, ma jkollux xi jtellfu madwaru. F'ħalqu, kienu jqegħdulu biċċa tal-metall marbuta biċ-ċineg, jgħidulha **l-brilja** li, biha, iż-żiemel iħoss il-ġibda tar-riedni tas-sewwieq u anki jkun jaf 'il fejn għandu jdur; jekk hux lejn ix-xellug jew inkella lejn il-lemin. Il-brilja kienet tkun imqabbda mal-geddum permezz ta' ċinga li ddur ma' ħalq iż-żiemel.



Is-sidra hija l-armar fuq quddiem taż-żiemel. Tkun wiesgħa sewwa halli l-bhima ma tweggax waqt li tkun qed tiġbed il-karrettun bit-tagħbija fuqu. Is-sidra jkollha ħafna suriet skont il-bhima tkunx għat-tagħbija, għad-dilettanti jew għall-giri. Tkun magħmula minn saffi ta' ġilda wiesgħa fuq quddiem u tidjieq f'għamla ta' ċineg iktar lura. Fix-xedd tal-bhejjem tar-raba', meta jintużaw għall-ħart, is-sidra tkun differenti u tissejjah **kawwara**. Il-kawwara tintrabat ma' għonq il-bhima u maċ-ċineg fejn jitqabbad il-mohriet. Il-ħbula li jiġbdu l-mohriet jissejju **t-taranti**.

[illegible]

Żewġ minuti kollox

F'żewġ minuti, l-anzjan attiv, Franky Piccinino, jirrakkonta tliet ċajtiet

Wieheda qal lil sieħbu: “Dan il-ktieb jiffrankalek nofs ix-xogħol tad-dar!”
 “Veru?” stagħgebb l-ieħor. “Ighdli daqsxejn minn fejn xtrajt u halli nixtrilha tnejn lill-mara!”

Il-miss innutat li wieheda mit-tfal kien hosbien u mdejjaq. “Ġralek xi haġa?” staqsietu.
 U t-tifel qalilha: “Għax għandi ommi l-isptar u missieri d-Depot!”
 “Trid tmur id-dar?” staqsietu l-miss b’haġna mogħdrija.
 “Iva!” ħatafha t-tifel.
 Meta ħareġ mill-klassi, il-miss staqsiet lit-tfal l-oħra jekk jafux għala seħibhom għandu ommu l-isptar u missieru d-Depot u t-tfal, b’vuċi waħda, qalulha: “Għax ommu nurse u missieru pulizija!”

Waqt l-eżerċizzji tar-Randan, il-Kappillan qal lill-kongregazzjoni li kien ser jagħmel gabra speċjali. In-nisa m’hemmx għalfejn jagħtu. Jagħtu biss l-irġiel u dawn jagħtu skont kemm jaħsbu li għandhom il-mara sabiħa. Wieheda tefa’ ħames ewro. Xhin ra hekk, ta’ magħnub tefa’ għaxar ewro. Ta’ hdejjh, biex ma jibqax lura, tefa’ għoxrin ewro u ieħor tefa’ ħamsin ewro. Imma, imbagħad, kien hemm wieheda li tefa’ ewro wieheda biss. Il-Kappillan, bla ma ried, ħares ħarsa lejha il-mara u, xhin raha, ta’ ħamsin ċenteżmu bqija.

George Eliot 1819 – 1880

Kitba ta' Salv Sammut

Kwotazzjoni: Hadd ma jista' jkun għaref fuq stonku vojta.

George Eliot huwa l-isem psewdonomu tal-kittieba, novelista, gurnalista u traduttriċi, Maryann Evans. Twieldet fit-22 ta' Novembru 1819, f'Arbury Hall Estate, hdejn Nuneaton, Warwickshire. Kienet it-tielet bint ta' Christiana u Robert Evans, aġent tal-artijiet tal-familja. Maryann kienet imrobbija taħt l-osservazzjoni stretta tar-religjon Evangelika imma, aktar tard f'ħajjitha, bidlet il-mod kif tħares lejn ir-religjon.



Kienet xi ftit stramba. It-teatri kienet tqishom bħala xi ħaġa profana. Fit-tieni fażi ta' ħajjitha, bl-influwenza ta' Charles u Cara Bray, Robert Owen, Herbert Spencer, Harriet Martineau u Ralph Waldo Emerson, Maryann bdiet tiddubita mill-verità tal-istejjer bibbliċi. Meta bdiet turi d-dubbi religjużi tagħha lil missierha, dan heddidha li jixhetha 'l barra mid-dar, ħaġa li, fil-fatt, qatt ma sehhet.

Maryann Evans iltaqgħet mal-kittieb George Henry Lewes u, billi ma setgħux jiżżewġu minhabba li Lewes kien separat, iddeċidew li jgħixu flimkien. Imma huma kienu jqisu r-relazzjoni tagħhom bħala rabta daqslikieku kienu miżżewġin u nħallett biss bil-mewt ta' Lewes fl-1878. Tul ħajjithom flimkien, hija bidlet isimha għal Maryann Evans Lewes.

Fis-soċjetà "pulita" Ingliża, Maryann u George ġew aċċettati biss wara li kienu introdotti mal-Prinċipessa Louise, bint ir-Reġina Vittorja. Din il-monarka tant kienet qarrejja kbira ta' Maryann Evans li ġieġhlet lil pittur Edward Henry Corbould biex ipingilha xeni mill-ktieb *Adam Bede*.



Mill-banda l-oħra, George Henry Lewes għaraf it-talent letterarju ta' Maryann u kkonvinciha tibda tikteb l-avventuri. Minhabba li kienet temmen li l-kittieba nisa kienu jiktbu biss stejjer sentimentali, filwaqt li hi riedet tikteb mod iehor, Maryann Evans adottat l-isem psewdonomu ta' George Eliot. L-ewwel ktieb tagħha kien *Amos Benton* u Lewes baġhat dan ix-xogħol lil magazin ta' Blackwood mingħajr ma kixef l-isem veru ta' min kitbu. Il-ktieb intgħogob u kien aċċettat. Kitbet xogħlijiet oħrajn li wkoll kienu milqugħin bħal, *Silas Marner*. Kien Charles Dickens l-aktar wieħed li apprezza dawn ix-xogħlijiet u kien ukoll l-uniku kritiku li għaraf is-sess veru tal-awtur. Maryann Evans hasdet lis-soċjetà ta' madwarha meta żżewġet lil John Walter Cross, ħabib li kien xi għoxrin sena iżgħar minnha u, mill-ġdid, bidlet isimha għal Maryann Evans Cross.

Maryann Evans mietet fit-22 ta' Diċembru tal-1880 u, minhabba d-dubbi tagħha fil-fidi nisranija, kif ukoll minhabba l-ħajja ċivili irregolari tagħha, ma kinitx midfuna f'Westminster Abbey. Minflok, indifnet fiċ-ċimiterju ta' Highgate li kien riżervat għal dissidenti religjużi jew agnostiki. Ftit 'il bogħod minnha, hemm midfun ukoll Karl Marx. Imma, f'għeluq il-mitt sena minn mewtha, fl-

1980, tqiegħdet obeliska bħala mafkar fil-post magħruf bħala *the Poet's Corner*. Maryann Evans hija meqjusa bħala waħda mill-kittieba importanti tal-era Vittorjana għax, fir-rumanzi tagħha, kienet tikteb dwar il-ħajja tan-nies tal-klassi l-baxxa.

Interpretazzjoni

Waħda mill-idjomi li l-Maltin iħobbu jgħidu hija li *xkora vojta ma tieqafx*. Jiġifieri, mingħajr materjal go fiha, titbewwaq u taqa' gozz fl-art. Fuq l-istess tixbiha, jew ħsieb, jimxi l-istonku. Jekk wieħed ma jkollux stonku mimli, jitlef is-sens ta' perspettiva u jaqa' għal hwejjeġ li, kieku kellu stonku mimli, qatt ma kien jasal li jagħmel. Il-ġuħ iwassal lil kull maħluq biex jagħmel xi ħaġa drastika ħalli jtaffi d-debbulizza. Il-bhejjem salvaġġi ma jhebbux għall-priża jekk mhux għax iħossu l-istonku vojta u, wara li jieklu kemm jehtigilhom, ma jfittxux vittmi oħra. Mela, huwa l-istonku vojta li jgħegħelhom jaġixxu b'dak il-mod flok jibqgħu mxahħin xi mkien għad-dell.

Ġeneralment, bi stonku vojta, issib min ma jkollux aptit nies; jinnervja malajr u moħħu ma jaħdimx sew. Kif jidhol id-dar, ma jkunx irid kliem u, saħansitra, jitfi r-radju u, jekk jista' jkun, jiskarta anki lill-istess uliedu. Imbagħad, wara li jitrejjaq, moħħu jiċċara, jgħid, "Għall-erwieħ!" u jerga' jibda jara l-affarijiet b'viżjoni aktar ċara. Ikun aktar disponibbli jifrah bit-tfal u lest jisma' l-problemi li jkun ltaqgħu magħhom matul il-jum. Issaħħaħ dan idjoma oħra Maltija li tgħid li *stonku vojta ma jirragunax*.

Il-karattru ewlieni tar-rumanz ta' Victor Hugò, *Les Miserable*, kien mitfugħ il-ħabs u għadda minn tbatija kbira sempliciment għax seraq hobża biex jitrejjaq. Xi drabi, għellieda partikolari ta' pajjiż jiġu mrawma biex, fl-eventwalità li jispiċċaw mingħajr ikel, jieklu l-insetti u annimali oħrajn li, normalment, ma nikluhomx. Snin ilu, ajruplan iġġarrat qalb il-muntanji fejn, kulma kien jidher, kienet biss il-bjuda tas-silġ. Meta, dawk li salvaw, ma kienx fadlilhom iktar x'jieklu, spiċċaw biex ikkannibalizzaw lil dawk li mietu. U ara ma tgħidux, "Jaqq" għax, meta tkun bil-guħ, kollox tiekol. Dawk in-nies żgur li ma kinux jaslu biex jagħmlu haġa bħal din kieku ma kinux bil-guħ.

Imma din hi biss tifsira gastronomika. Hemm tifsira oħra f'din l-idjoma; tifsira aktar intellettuali u filosofika li twasilna Maryann Evans jew, aħjar, George Eliot, kif baqgħet magħrufa. Hadd mhu għaref meta jkollu stonku vojt. L-għerf imsemmi fil-frazi mhuwix dik l-intelligenza 'l fuq min-normal imma s-sens komun; dik l-intelligenza medja li għiegħel wiehed iħaddem moħħu u ma tirrendihx f'livell ta' fidil. Imma, biex wiehed ma jkunx hekk, ma jridx ikollu moħħ magħluq, mimli bl-għanqbut u mmuffat. Jekk il-mentalità tiegħu tkun medjokra, bħal taż-Żminijiet tan-Nofs, jekk ħsiebu jkun għadu maħkum minn superstizzjonijiet fiergħa u preġudizzji li ma jagħmlux sens, kif jista', xi darba, ikollu l-veru sens komun; dik l-intelligenza normali li, biha, jimxi 'l quddiem fil-ħajja u jtejjeb il-mod tal-għajxien tiegħu u ta' dawk li jiddependu minnu?

L-element ta' nuqqas ta' ħsieb insibuh f'artijiet imbiegħda, bħal dawk tal-Afrika u tal-Asja, fejn, popli shaħ, mhux biss għandhom stonku vojt għax tabilhaqq m'għandhomx x'jieklu imma moħħ vojt ukoll. Huma neqsin mill-għerf sempliċi u elementari li jtejbu ħajjithom u jiżviluppaw l-ambjent ta' madwarhom. Huma neqsin mil-loġika li tgħidlek li, jekk huma stess, ekonomikament mgħaffġin, m'għandhomx jissoktaw iwelldu iżjed tfal meta jafu li ma jistgħux ituhom dinja aħjar.

Sa ftit tas-snin ilu, ħafna fis-soċjetà Maltija kellhom mhux biss stonku vojt imma wkoll moħħ vojt. Il-faqar u l-injoranza kienu l-ordni tal-ġurnata. Min kellu interess iżomm din is-sitwazzjoni kien isaltan fuq dik is-soċjetà għax iż-żaqq il-mimlija qatt ma ħasbet fil-vojta. L-injoranza akkademika u intellettuali ta' dak iż-żmien ma kinitx tippermetti li l-moħħ jinfetaħ u jiżviluppa sakemm, b'intenzjoni patrijottika jew mhix, seħħew il-ġrajjet tas-7 ta' Ġunju 1919. Minn hemm 'il quddiem, beda żvolġiment politiku qawwi li wassal biex, snin wara, il-politiċi Maltin, kollha bil-metodi differenti tagħhom, biddlu l-mentalità tal-poplu u, b'hekk, seta' jimtela l-istonku battal u jinfetaħ il-moħħ magħluq halli l-għerf tal-intelligenza normali seta' jsib postu.

Għaldaqstant, jekk wiehed jgħaqqad kollox ma' kollox, il-ħsieb ewlieni tal-frazi ta' George Eliot huwa li, meta l-moħħ jithaddem tajjeb għax ma jkunx mimli ħmerijiet, ikun għaref bizżejjed biex jissokta fil-ħajja ta' kuljum bid-diffikultajiet kollha li għib magħha.

Appell għal min għandu xi kitba tiegħu li tkun **informattiva u/jew ta' interess ġenerali** u jixtieqna nippubblikawhieu f'dan il-*magazine*.

Appell għal min għandu xi kitba tiegħu li tkun **informattiva u/jew ta' interess ġenerali** u jixtieqna nippubblikawhieu f'dan il-*magazine*.

Ix-xewqa tagħna hi li dan il-fuljett ikun verament tagħkom u li jibqa' jkun ta' interess għalikom l-anzjani ħbieb tagħna lkoll. Għaldaqstant, dawk li jixtiequ jaqsmu l-kitba tagħhom ma' shaħna l-anzjani billi tkun ippubblikata f'dan il-*magazine*, nistednuhom jibagħtuhielna u aħna nwegħduhom li, jekk il-kitba tagħhom tkun waħda informattiva u/jew ta' interess ġenerali għall-qarrejja tagħna, aħna nippubblikawha.

Il-Bord Editorjali ta' dan il-*magazine* japprezza anki l-kummenti li intom il-qarrejja jogħgobkom tagħmlulna. Min jixtieq jibgħat xi ittra lill-Editur jew xi kitba tiegħu għall-pubblikazzjoni f'dan il-fuljett jista' jagħmel dan billi jiktbilna f'dan l-indirizz – **Kunsill Nazzjonali tal-Anzjani, Triq Dom Mawru Inguanez, Birkirkara, BKR 4811** jew billi jibagħtilna *email* fuq: maltakna@gmail.com

Il-Bord Editorjali jirriżerva d-dritt li jiddeċiedi jekk għandux jipubblika kull kitba li jista' jirċievi jew le.

Il-Ballun

Rakkont ta' Anthony Said minn Floriana

Toni qatt ma kien dilettant tal-logħob tal-ballun. Għalih, il-futbol seta' ma jeżistix. Imma darba, meta ntbagħat imexxi fergħa oħra tal-kumpanija li kien jaħdem magħha, kellu x-xorti hażina li jiffaċċja problema bil-ballun. Darba waħda, Toni kien qed jaħdem għall-kwiet fl-uffiċju tiegħu. Fredu, il-maniger l-ieħor, kien ġo kamra biswit jaqra l-ġurnali fuq l-*internet*. It-tielet kollega tagħhom, dak il-ħin, kien għadu ma wasalx.

“Ha naraw kemm ser igib xogħol Joe,” qal Fredu.

“Ċert li ser jirnexxielu jilħaq il-kwota ta' klijenti dax-xaħar.” wieġeb Toni, li ma kellux aptit iparla. “Suppost li dalwaqt jasal.”

Joe kien rappreżentant tal-kumpanija li, xogħlu, kien jikkonsisti f'laqgħat ma' klijenti stabbiliti u prospettivi. Il-Mulej kien żejnu b'kapacità ta' persważjoni u lsien li jikkonvinċi. Min-naħa l-oħra, in-natura xejn ma kienet hanina miegħu. Kien pjuttost samrani, b'għajnejn kbar taħt huġbejn suwed u goffi, bħal xagħru, snien imbegħdin u mniefer oħxon. Toni kien jgħid li d-dehra ta' Joe kienet iġġiegħel lill-klijenti joqogħdu għal dak li jgħidilhom għax kienu jibzġu minnu. Dak x'kien?” għajjat Fredu, hekk kif hoss qawwi nstema' ġej mill-kurutur. Toni mar jara x'gara u qarras wiċċu. Fil-kurutur, kien hemm ballun maħmuġ li kien daħal minn tieqa miftuħa u li hammeġ it-tapit bit-tajn u anki qaleb vażun tal-bronż.

“Waddbuh lura dak il-ballun!” qal xi hadd minn barra. Toni qabad il-ballun u ttawwal mit-tieqa. Maġenb il-kumpless tal-uffiċini, kien hemm biċċa art mhux maħduma fejn it-tfal kienu jġu jilagħbu l-ballun. Toni u šabu kienu xebgħu bl-istorbju tat-tfal; l-aktar meta dawn tal-aħħar kienu jkun bil-vaganzi. Kif raw lil Toni bil-ballun f'idu, wiehed mit-tfal għajjat: “X'qed tistenna biex ittihulna dak il-ballun, man?”

“Dan hawn se jibqa',” wieġeb Toni waqt li għolla l-ballun f'idu, biex aktar jaħraqhom, “halli titgħallmu ma tagħmlux storbju!”

“Waddabulna, ejja, għax nitilgħu għalik!” reġa' qal it-tifel li, issa, kien jidher irrabjat.

“Jekk ma ttihulniex, hażin għalik!” għajjat tifel ieħor. Toni tbišsem, għalaq it-tieqa u dar lejn Fredu li kien warajh.

“X'ser tagħmel b'dak il-ballun?” staqsa Fredu. “Mhux aħjar



ittihulhom u ma naqilgħux inkwiet?”

Toni ma qal xejn. Daħal f'kamra fejn kien hemm hafna *cabinets* tal-ħadid li, fihom, kienu jerfgħu il-*files* tal-klijenti u poġġa l-ballun fil-qiegħ ta' wiehed minnhom. Min-naħa tagħhom, it-tfal xejn ma ħadu gost u, tnejn minnhom, ġrew lejn il-bieb tal-kumpless fejn sabu jwaqqafhom uffiċjal tas-sigurtà.

“Ma tistgħux tidhlu hawn!” qalilhom b'lehen sod. “Dan uffiċju kummerċjali mhux grawnd tal-futbol! Morru 'l hemm!”

“Aħna rridu l-ballun!” insista wiehed mit-tfal.

Dak il-ħin, waslet karozza li waqfet quddiem l-uffiċini u, minnha, ħareġ raġel bil-ġlekk, bl-ingravata u bagalja f'idu. Mexa lejn il-bieb u, kif rah, l-uffiċjal tas-sigurtà sellimlu. “Bongu, Sur Joe!” qallu waqt li ż-żewġ subien baqgħu jħarsu lejha; mhux għax kien liebes pulit imma għax wiċċu kien, kif ngħidu, tad-daqqiet ta' ħarta.

“Dawn it-tfal x'qed jagħmlu hawn?” staqsa Joe b'lehen imqit iktar minn tal-uffiċjal tas-sigurtà. Imbagħad, dar lejn it-tfal u: “Morru 'l hemm! Hawn mhux post tat-tfal!”

“Għidilhom Sur Joe!” qal l-uffiċjal. “Iridu jidhlu biex igibu l-ballun li daħlilhom hawn ġew.”

“Issa tiħduh il-ballun!” qalilhom is-Sur Joe b'ċerta nkejja li, jekk hu possibbli, aktar kerrhitlu wiċċu milli kien.

Is-Sur Joe daħal u baqa' tiela dritt l-uffiċju tiegħu. Kif wasal, sab lil Toni quddiemu. “*Good news*,” qallu Joe b'vuċi għolja. “Il-klijent kellu reazzjoni pożittiva għall-proposti tagħna. Ha jitkellem mal-*head office* ta' Frankfurt u jagħtina risposta malajr kemm jista' jkun.”

“Prosit Joe, dan klijent kbir u, jekk niksbuh, inkunu ssuperajna l-fergħat l-oħra.” qallu Toni, li kien diġà għamilha fatta. “Tina rapport fuq dak li għamilt u, malli tlestih, ġibulna ha narawh.” Joe ma qallu xejn dwar it-tfal li ra hu u diehel l-uffiċju għax dak l-episodju kien diġà nsieh. Imma t-tfal ma nsewhx! Dawk iż-żewġt iqriemeċ li talbu l-ballun kienu ddeteminati li jiksuh lura. Daru dawra mal-kumpless u ndunaw li, fuq wara, kien hemm fetha fil-ħajt li, minnha, setgħu jidhlu ġo bitha. Hemmhekk, daqsxejn fil-ġholi, raw tieqa żgħira mbexxqa. Sabu tank tal-ħamsa u erbgħin gallun li kien vojt, telgħu fuqu u malajr sabu ruħhom ġewwa. Kien hemm taraġ għal ħruġ ta' emergenza jagħti għas-sulari kollha. L-uffiċini kienu fit-tieni sular. Malajr telgħu u sabu bieb li ma kienx imsakkar. Daħlu bla hoss f'kuratur miksi b'tapit *wall-to-wall*. Kif kien għoddhom waslu f'liwja, semgħu lil xi hadd riesaq lejhom. Kien is-Sur Joe li tant kien mehdi jifli l-mazz karti li kellu f'idejh li baqa' għaddej u lanqas biss induna bihom.

“Dak li kien isfel u beda jgħajjat magħna!” qal Matthew minn taħt l-ilsien. “Kemm hu ikrah! Qisu x-xitan! X'ser nagħmlu, Pin?”



Pinu ma qal xejn imma qabad l-ewwel haġa li sab, biċċa aluminju, mar bil-mod wara r-raġel u xarrablu daqqa biha f'nofs l-iskutella ta' rasu. Joe telaq il-karti minn idejh, waqa', haġbat mal-ħajt u tkaxkar miegħu sakemm spiċċa fl-art. Kien ser jaħbat iqum imma daqqa oħra fuq rasu ħallietu lluppjat. "Imma dan ma jafx fejn hu l-ballun," qal Matthew; "għax wasal wara li ħadulna siehbu!"

"Issa nsibu lil dak li ħadilna l-ballun" qallu Pinu. "Dak żgħir li jaf!" Ma mxewx wisq xhin semgħu xi ilhna. Iż-żewġ manigġers kienu qed jiddiskutu bejniethom. "Hemm hu dak li serqilna l-ballun!" reġa' Pinu hekk kif għaraf lil Toni.

"Joe għandu jgħid rapport fuq dak kollu li għamel" kien qed jgħid Fredu. "Malli jlestih, inkunu nistgħu niddiskutuh."

"Jien naħseb li jkun aħjar jekk tmur ittih daqqa t'id, Fred" wieġeb Toni, "għax dak taf kemm idum ikaxkar biex jikteb biċċa rapport!"

Fredu ħareġ mill-kamra imma, kif lewa għall-kuratur, qala daqqa fuq moħħu, qaleb għajnejh 'l fuq u stabat fuq it-tapit. Toni sema l-hoss, ħareġ jara x'gara u kien sejjer fejn siehbu imma gambetta xkanatu minn tulu fuq it-tapit ukoll. Fil-pront, fuqu, qabzu żewġ subien. Toni mill-ewwel induna li kienu tnejn minn dawk iċ-ċorma tfal li kienu qed jilagħbu l-ballun fuq is-simenta ta' hdejjhom. Toni ma setax jiċċaqlaq taħt dawk iż-żewġ għefiered. Wiehed minnhom dawwarlu driegħu wara dahru u beda jilwihielu sakemm Toni kellu jgħid ajma.

"Issa, jew ittina l-ballun jew niksrühielek!" heddu Pinu. Il-manigġer ma xtaqx iċedi daqshekk malajr u pprova jinqala' minn taħt dawk iż-żewġ dimonji imma ma rnexxilux.

"Orrajt, orrajt! ... Intihulkom" għajjat Toni, "Imma tilwix iżjed għax veru se tiksirhieli!" Toni qam u beda miexi lejn l-uffiċju bħal priġunier miżmum minn żewġt iqriemeċ. Marru fil-kamra fejn kien hemm il-ballun u Toni newwilulhom. It-tfal tgħidx kemm ferħu li kienet għaddiet tagħhom u, kif rahom hekk aljenati, Toni ttanta jsejjah l-uffiċjal tas-sigurtà. Imma t-tfal kienu eħfef minnu. Reġgħu qabzu fuqu, sammruħ mal-ħajt u, fuq wiċċhom, ma kellhomx ħlief ħars ta' theddid.



Żewġ sulari 'l isfel, l-uffiċjal tas-sigurtà sema l-għajjat u l-hsejjes gejjin minn fuq. Allerta lil ta' fuqu u tela' żewġ sulari biex jara x'kien qed jgħid. Kif wasal, fil-kuratur sab lis-Sur Joe mgħaxxex fl-art. "Xi għalek Sur Joe?" staqsieh. Joe ħarrek naqra rasu, gedwed xi haġa ma tiftihemx u baqa' jħares ċass fil-vojt. "Għandna l-inkwiet hawn, Sir!" qal is-security waqt li għamel il-walkie-talkie ma' ħalqu. "Fit-tieni sular, hawn impjegat stordut fl-art, qisu qala' xi daqtejn!" Ħalla lil Joe fejn kien u mar ikompli jfittex. Sema' lil xi hadd jokrob f'wiehed mill-uffiċji u, jekk inħasad meta ra lil Joe, aktar u aktar stagħġeb xhin lemaħ lil Toni fl-art, b'wiċċu aħmar nar u b'għajnejh imberrqin. Kif Toni kien qed jipprova jgħid lil tas-security x'kien gara, daħal Fredu, qisu wiehed imdamdam, ikaxkar saqajh u jitbandal, bħal xi hadd fis-sakra, bi ħwejġu żmattati u b'gundalla daqsieħ fuq moħħu.

"Għidtlek jien biex ittihulhom dak il-ballun!" qal Fredu b'lehen maħnuq. "Issa ara x'ħadna!"

Iż-żewġ manigġers baqgħu jikkustinjaw u jilletikaw flimkien imma ma kellhomx għalfejn jinkwetaw li dik il-ħaġa kienet ser terġa' tirrepeti ruhha. Fi ftit taż-żmien, dik il-biċċa art fejn, darba, kienu jilagħbu t-tfal, għet rijabilitata u magħluqa kif suppost. Daqshekk sar loġħob tal-ballun hemmhekk; daqshekk sar storbu u għajjat tat-tfal u, b'hekk, il-problema għet solvuta darba għal dejjem.



Limerikk

Is-Sigġiewi hemm xiħ, jismu Kola
Li sar aħmar tadama bis-sogħla.
Tabib, ftit sbuxxlat,
Tah il-permanganat
U, minflok għaddielu, sar vjola.

Vincent Piccinino



The homeland

A story by Liz Bajada

kind woman's generosity that, later on, Sonya managed to improve her position in life.

During one of the Farmer's annual fairs, when she had just turned sixteen, Sonya met Antonio, a young Portuguese boy. They became madly in love and, not much later, they decided to get married. Since both wished to have a better life than the one they had had by then, they decided to start a new life in the United Kingdom. "You see?" she said. "Nothing daunts you when you're young and in love! Married life in a new country looked very adventurous."

But she soon found that life in England was not as easy and as adventurous as they had imagined. For starters, there was the language barrier as they both were not fluent in English. The cold, rainy and dreary weather also made her lose some of her original enthusiasm. Luckily, her husband found a job as a clerk with one of the big companies while she took up the job of an assistant chef in a pub.

The birth of a beautiful baby girl who, after two years, was joined by a sister, kept Sonya very busy and she had very little time to worry about herself. But, once the girls grew up and were settled at university, she decided to take a training course as a carer, after which, she started working in an old people's home. This job proved very rewarding since, besides the pay being very good, the patients appreciated her hard work, her dedication and the attention she gave to all of them.

Sonya had always kept in touch with her family but, due to various financial commitments that she and Antonio had made, year after year, she had to put off a holiday in Madeira. Some of her brothers and sisters had visited her a number of times but she still yearned to go back, even if only for a visit, after almost twenty-five years away from her homeland. Now, with this new job, she managed to save enough money for a flight ticket without putting any strains on the family savings. She discussed her wish with her husband who, immediately, understood her yearning for home. Unfortunately, due to work exigencies, he was unable to accompany her but he still encouraged her to go. And here she was, waiting for the time when the flight leaves for her beautiful island of Madeira. She was looking forward to the warm weather and the beautiful sea where you can swim up to the end of November, if you like. The food there was simply delicious and life in general was calm and peaceful.

At this point, a voice from the loudspeaker announced Sonya's flight. She sprang out of her seat, picked up her hand-luggage and waving goodbye with a big smile on her face, quickly disappeared among the crowd which, by then, had filled up the hall.

I found myself thinking how one's opinions change as one grows older. Experience makes one wiser and more appreciative of the things that look so trivial and unimportant when one is young but, then, assume a different dimension as time goes by. In a brief space of time, Sonya had related a world of wisdom to a perfect stranger. She had gone round in a full circle, had several experiences and was now going back to her roots. Much as we may think that the grass is always greener in someone else's patch of garden, there is really no place like home!

One of the things that always fascinates me when I'm travelling is not just all the wonderful and historical places that I visit but also the time that I spend waiting at the airport till my flight is called. It might be for only a couple of hours or perhaps more but, somehow, during this period, I always find someone who is eager to strike a conversation with me.

Recently, when I was returning home from a very relaxing holiday in the UK, just as I was about to get up to make my way to the allotted gate, a voice over the loudspeaker announced that my flight was going to be delayed. "Oh no," I murmured in a somewhat annoyed voice while I slouched back into my seat.

It was then that a woman sitting next to me turned around and remarked, "Mine too has been delayed. I should be flying to Madeira. I have been waiting here for a whole hour and, so far, we have not been notified when the plane will be leaving."

I turned around to see who was addressing me. Although I had been sitting there for some time, I was so engrossed in the game I was playing on my smart-phone that I had not noticed this pretty woman sitting right next to me.

The lady, who introduced herself as Sonya, must have been in her late forties. She was smartly dressed and had a very pleasant voice. She was on her own and I suspected that she was, perhaps, eager for a chat. "Very annoying," I replied. "These delays can ruin your holiday."

She didn't need much more encouragement than that. Right away, she started relating her life story which was quite fascinating. Sonya was off to see her sister in Madeira; her homeland. She hailed from a family of twelve and was one of the last three. Her parents had been farmers, tilling the land and looking after the few cows and sheep that helped feed the family. Life for her parents had not been easy, especially for her mother. She lost her husband at a young age and was left to look after the nine children who were still living at home. Luckily, Sonya's mother was a very positive and practical individual. Immediately, she organised the family in such a way so that the older boys, who already had a good knowledge of farming, took on the big jobs. The rest of the family had to help with the animals and around the house.

Sonya too had to make her contribution. Although she was only twelve years old at the time, she had to quit school to help with the various odd jobs. Luckily, however, when her mother called at the school to inform the Head that her child will be needed around the house, the kind Headmistress, knowing that the girl liked school and was eager to continue with her studies, volunteered to give her private lessons in the main subjects during weekends. It was thanks to this

Titwiliet Ghawdxin

Kitba ta' Antoine Vassallo minn Victoria, Ghawdex

Tat-Tmien Kantunieri

Bosta jhossu li pajjiżna huwa għani wisq fil-wirt artistiku u storiku biex jirnexxielna nżommu kollox fi stat xieraq. Infatti, għandna lista twila ta' eżempji fejn oġġetti u postijiet intilfu minhabba t-traskuraġni. Dan hu żgur ta' diżappunt għax mhux faċli biex terġa' takkwista dak li titlef. Illum, ser inħares lejn eċċezzjoni fis-sens li post mitluq reġa' ngħata bixra daqslikieku ġdid.

It-tieni mithna li nafu li nbni f'Ghawdex, fi żmien il-Gran Mastru Perellos, kellha forma eċċezzjonali; bi tmien kantunieri, biex tħares mhux biss lejn l-erbat irjieħ ewlenin imma anki lejn is-sekondarji. Fil-gżira ta' Malta, kien hemm tnejn biss simili għaliha u, allura, l-Ghawdxija għandha valur, saħansitra, aqwa. Nagħmluha ċara, waqfet tithan fl-1886, minhabba ħruq li qered l-apparat, sintendi, tal-injam. Għal snin twal, jekk serviet għal xi haġa, intużat inkonnessjoni mal-agrikultura. Imma, ħlief għal meta wżawha f'tit il-banda ġdida tar-raħal, nahseb li nkun iktar eżatt jekk ngħid li baqgħet abbandunata. Kienet haśra ikbar minhabba l-pożizzjoni tagħha, fit-triq ewlenija li, mill-port tal-Mgarr, twasslek għall-kapitali, eżattament fil-bidu nett tad-dahla għax-Xewkija.



Ma ninsewx li l-imtieħen, li kellna xi ħamsin minnhom mifruxin mal-ibliet u l-irħula, normalment, kienu proprjetà tal-gvern u mwellijin, jew mikrijin donnu b'regola, lill-membri tal-istess familja. Fl-aħħar, il-Ministeru għal Ghawdex aċċetta l-proposti ripetuti li jerġa' jehodha f'idejha u jsir proġett sostanzjali, b'mijiet ta' eluf ta' ewro minn fondi Ewropej, halli din il-mithna terġa' tingħata l-ħajja. B'konsultazzjoni mal-għaqda volontarja, Wirt Ghawdex, li hija magħrufa sew kemm tinvolvi ruħha f'bosta proġetti ta' restawr madwarna, sar xogħol imprezzabbli, kemm minn ġewwa kif ukoll minn barra, minn haddiema tas-sengħa b'esperjenza. Dan ix-xogħol kien jinkludi l-bini tal-injam minflok il-biċċiet li kienu nħarqu u t-twaqqiġ ta' bini miżjud iktar reċenti biex inħolqot bħal biħħa gustuża fejn jistgħu jsiru attivitajiet fl-apert, x'aktarx ta' natura folkloristika bħal daqq u żfin bil-kostumi tradizzjonali. F'dawn l-aħħar ħames snin, il-"Mithna l-ġdida" saret attrazzjoni interessanti miftuħa mingħajr ħlas għal ħinijiet twal kuljum. Turisti u Maltin jistgħu jseguw filmat informattiv, u jdur u ż-żewġ sulari, halli jifhmu sew kif kien jintan il-qamħ fi żminijiet imbiegħda u minsija mir-realtajiet tal-lum.

Iżuruha wkoll dawk li jipparteċipaw f'attivitajiet bħal diskorsi, diskussjonijiet u anki serati mużikali. Inizjattiva ta' siwi kienet l-idea li jsiru sensiela interminabbli ta' wirjiet varjati tant li, tista' tghid, koprew sena shiħa. Jien kont involut fi tlieta minnhom imtelligħin mis-Socjetà Filatelika u, bħalissa, qed inhejju oħrajn ukoll. Nista' ngħidilkom li sriebet ta' nies jiffaċċaw kuljum biex jakkwistaw il-biljett b'xejn.

Tefgħa ta' ġebħa 'l bogħod, hemm centru kummerċjali, żewġ ċimiterji (wieħed iċ-ċivili tal-gżira u l-ieħor parrokkjali) u ċ-Centru tal-Volontarjat. Anki din il-binja, wara li serviet fil-Gwerra, thalliet f'tit mitluqa sakemm giet irrangata mill-Ministeru biex taqdi lil bosta għaqdiet li tant jagħnuna. Hawn kont involut ukoll għax għamilt snin bħala President tal-Assoċjazzjoni tagħhom b'mijiet ta' membri. Illum, il-Ministeru ddeċieda li jagħtiha f'idejn il-Kunsill Malti tal-Volontarjat.

Minn naħa l-oħra, jekk inkomplu deħlin 'il ġewwa fit-triq tal-mithna, ma ndumux biex naslu fil-Pjazza tar-Rotunda. Hekk, ikollna kuntrast enormi bejn binja sempliċi u oħra spettakolari. Żgur li jixraq li nżuru dan it-tempju u nistgħu nibdew billi nikkumentaw li, bla dubju, għandu iktar minn tmien kantunieri!

Peress li, din is-sensiela tiegħi, tikkonsisti f'titwiliet ġenerali, ma nistax nidhol fid-dettal li jixirqilha l-Knisja Parrokkjali tax-Xewkija li hija ddedikata lil San Gwann Battista u li hija wkoll id-dar lokali tal-Ordni Ospitalier li jqisu lil San Gwann Battista bħala l-patron tagħhom. Żgur jolqtuna t-tili ta' Pawlu Camilleri Cauchi li tana xeni minn ħajtu. Ma nistgħux ninjoraw l-orgni li żdied fl-aħħar snin, wirt fi tmiem il-parrokat twil tal-Arcipriet, Carmelo Mercieca. Infittxu l-vara patrurali li, minkejja li hija biċċa skultura tal-għaġb, tista' tinħass ta' daqs żgħir f'dan il-wisgħa enormi. Dan mhu htija ta' hadd ħlief tad-deċizzjoni li titwaqqa' l-binja originali għax bdiet tinħass ckejkna wisq għall-popolazzjoni dejjem tiżdied. Żgur li huwa xieraq li ntemmu ż-żjara tagħna billi nduru l-mużew tal-arkitettura li jiġbor fih f'tit mill-ġebel imprezzabbli li ma thallix jintilef.

Nikkonkludi b'żewġ fatti Xewkin ta' ċertu interess. L-ewwel wieħed huwa li, meta kien imqabba biex jagħmel l-istatwa tal-Battista, l-iskultur Pietru Pawl Azzopardi talab permess biex jikkopja r-ras tal-vara doppja, pjuttost unika, ta' Ġesù Marija fil-Knisja ta' San Ġorġ. U t-tieni hu li l-Arcipriet li, fi żmienu, inbniet ir-Rotunda, Dun Ġuzepp Grech, kien miet b'ċilindru tal-gass li waqa' fuqu minn fuq trakk!



Il-Kunsill jifraħ ukoll lil Dr Paula Mifsud Bonnici għall-ħatra tagħha bħala *Shadow Minister* għall-Anzjani

Dr Paula Mifsud Bonnici hija avukat u, mis-sena 2013 sal-lum, bħala Membru Parlamentari, hija kienet, u għadha, il-kelliema ewlenija f’isem il-Partit Nazzjonalista għal dak kollu li jirrigwarda lill-anzjani. Dr Mifsud Bonnici kienet Membru tal-Kumitat għall-Affarijiet tal-Familja u tal-Kumitat għall-Affarijiet Soċjali.

Paula hija parti minn familja b’għeruw politici li jmorru lura sew fl-istorja politika ta’ pajjiżna. Missierha, Antoine Mifsud Bonnici, kien Membru Parlamentari mill-1987 sal-2008 u, matul dan iż-żmien, serva bħala Ministru għall-Anzjani għal għadd ta’ snin għmielhom. Dr Carmelo Mifsud Bonnici wkoll kien Membru Parlamentari u Ministru tal-Gvern fis-snin imghoddija filwaqt li ziju tagħha, Karmenu Mifsud Bonnici, serva bħala Prim Ministru ta’ Malta bejn l-1984 u l-1987. Fl-istess kument, qraha oħrajn ta’ missierha huma Dr Ugo Mifsud Bonnici, President ta’ Malta bejn l-1994 u l-1999, kif ukoll Dr Carmelo Mifsud Bonnici, Ministru tal-Intern għas-snin 2008 sal-2012.

Dr Paula Mifsud Bonnici bdiet il-karriera politika tagħha fl-elezzjonijiet lokali tal-1996 fil-lokalità tal-Hamrun u, f’Novembru tal-2009, saret l-ewwel mara li kienet eletta President tal-Kunsill Ġenerali tal-Partit Nazzjonalista, kariga li, għaliha, kienet eletta mill-ġdid fis-sena 2015. Hija serviet ukoll bħala *Shadow Minister* għall-Affarijiet Soċjali u kienet eletta mill-ġdid fl-Elezzjonijiet Ġenerali kemm tas-sena 2022 u anki f’dik tal-2026 meta, għal darb’ oħra, Dr Paula Mifsud Bonnici reggħet giet fdata mill-Partit Nazzjonalista bir-responsabbiltà ta’ kelliema ewlenija u bħala *Shadow Minister* għall-affarijiet li għandhom x’jaqsmu mal

Talba mill-anzjani lill-Madonna

Tini jdejk ja Verġni Mqaddsa,
żommni sew biex ma naqax.
Nibża’ ħafna meta nimxi
‘mma, bik miegħi, ma nibzax.
Meta naqsam, iggwidani
u, fit-taraġ, għinni ftit.
Il-ħsieb biss li inti hdejja
hu konfort tal-akbar ġid.
Miegħi kun fejn irrid nasal;
witti t-triq mingħajr inkwiet;
għinni nsolvi il-problemi
li jinqalgħu ta’ sikwit.
U, xhin tibda taqa’ d-dalma
lura d-dar inkun se mmur,
tini jdejk O Verġni Mqaddsa
u, flimkien, hemm naslu żgur.

Lily Dimech
Valletta

